

సెజ్ రూ హా లు

(హం మి క నా ట క ము)

ర చ స

జె.కె. కార్తపాటి గంగాధరరావు

బాపట్ల (గుంటూరు జిల్లా)

పట్టపర్తి

హం ద పర్తి వీరవేంకయ్య అండ్ సన్సు

శ్రీ సత్యనారాయణ బుక్ డిపో

రాజమండ్రి

నర్వహక్కులు
గ్రంథకర్తవి

పెరి
1-3-0

మొదటి ముద్రణ
జనవరి 1957

శ్రీ కొండపల్లి ముద్రాశాల
రాజమండ్రి

1000
ప్రతులు

ని జ రూ పా లు

ఒక సామాన్య సంసారంలో తండ్రి కొడుకుమీద, కొడుకు తండ్రి మీద, తన చెల్లెలిమీద చూపే ఆపేక్షలు ఒకవిధంగా వుంటాయి. అవ్వే ఆపేక్షలు. సౌభాగ్యవంతమైన కుటుంబంలో మరింత ఎక్కువగా ఉంటాయి. అవ్వే ఆపేక్షలు. దరిద్ర కుటుంబంలో కనిపించకుండాపోతాయి. ఈ ఆపేక్షలు మనిషి సంస్కృతిమీదకంటే ఆర్థికపరిస్థితులమీద ఆధారపడి ఉంటాయని నా అభిప్రాయం. ఈ మనఃప్రవృత్తి ప్రతివాళ్ళూ అనుభవించేదే. ఉదాహరణకు, భర్త జేబులో డబ్బున్నప్పుడు భార్య ఏదన్నా అభిలషిస్తే అనే మాట వేరూ. డబ్బు లేనప్పుడు అభర్త అనే మాట వేరు. ఈ నాటకం ఆ మనఃప్రవృత్తుల్ని చిత్రిస్తుంది. మాధవం, కొండం ఈ మనఃప్రవృత్తులు గల సామాన్యులు. పరంధామయ్య బ్రతకనెర్చినవాడు. బీదరికం, గొప్ప తనం అతన్నేం కదలించవు. బీదరికాన్నై తన కనుకూలంగా మార్చుకోగలడు. రాజ్యం, కనకం - యిద్దరూ ప్రేమిగులు, ప్రేమకోసం ఏకష్టానైనా పడగలరు.

అన్ని నన్ని వేశాలనూ ఒక రంగంలోకి తీసుకురావాలనే అభిప్రాయం యీ నాటకాన్ని కొంతవరకూ కుంచించజేసింది.

అన్ని పాత్రలూ బాగానే అర్థమవుతాయిగాని మాధవం - శ్యామలా పాత్రల నర్తం చేసుకోవటం కొంతవరకూ కష్టంగా ఉందని చాలామంది అన్నారు. శ్యామల పొరుగింటి అమ్మాయి, మాధవం ప్రియురాలు. మాధవాన్ని తన తియ్యని మాటల్లో మనస్సుచూరగొన్నది. తిరా మాధవం అమె కోసం తండ్రిని గూడా తరిమివేసి శ్యామలను తన యింటికి రమ్మని పిల్చి నప్పుడు శ్యామల ఎదురుతిరిగింది. మాధవంలో ఉన్న స్వార్థాన్ని గ్రహించి అతన్ని త్యజించింది. ఈ శ్యామలను చూచాందిన మూడవపు స్వార్థంక్రింద కూడా అర్థం చేసుకోవచ్చు. స్వార్థం చెప్పే మాటలు ఎప్పుడూ తియ్యగానే ఉంటాయి. స్వార్థం చెప్పే మాటలు కూడా అదర్శప్రాయంగా నడుచుకొనగలిన పరిస్థితుల్లో రుచించవు. మానవ మానసిక ప్రవృత్తికి పరీక్ష - కష్టనమయాల్లోనే గనక - సూనపు డెంతవరకు కష్టపరిస్థితుల్లో ఆదర్శాలు నిల

బట్టుకోగలుగడాడనెది ప్రశ్న. కష్టాలలో మానవు డెంత నీచానికైనా నిష్ట పడ్డాడు; మానవ ప్రకృత రాక్షస ప్రకృతిగా మారిపోతుంది. మారిపోయిన తర్వాత ఈ స్వార్థమే ఎదురుతిరిగి, వెక్కిరిస్తుంది. దాన్నే పశ్చాత్తాపం అందాం. మంచిగా ఉండాలనే కోరిక, అదర్శప్రాయంగా జీవితం గడపాలనే కోరిక గూడా స్వార్థమే గదా? శ్యామలను మాధవంయొక్క స్వార్థపు చిత్రణే - శ్యామల పాత్రగా కూడా తీసుకోవచ్చు. మాధవాన్ని గురించి మరో విషయం తెల్పుకోవాలి. మాధవం నహజంగా. మధ్యతరగతి ప్రజల్లాగా, అదర్శప్రాయంగా ఉండాలనే కోరుతాడు. నహృదయం, కవిహృదయం గలవాడు కొంతవరకు కళారాదకుడు కూడా. కనకనే చివరకు కూడా తన పరిణామానికి బాధపడ్డాడు. కారణాలు చెప్పకుంటాడు. కోదండానికి అబాధ లేదు. రాజ్యం, కనకం పాత్రలు తేలిగ్గానే అర్థమవుతాయి. అయితే అందరి ప్రేమికుల్లాగా గుడ్డివాళ్లు కారు. తత్తిమ్మా నాటకాలలో నాయకుల్లాగా కాకుండా - తాము కృషిచేసి సాధించవల్సివున్నదాన్ని సాదిస్తారు.

పరంధామయ్య పాత్ర స్వార్థాన్ని కరిగి మూనపోసిన ముద్ద. మాధవం మనసు పరంధామయ్య మాటలవల్ల ఘనీభవించింది. పరిణామం పొందింది.

పరంధామయ్యలాటి పాత్రలు ఇతర నాటకాలలో పచ్చాయో రాలేదో గాని ఇటువంటి పాత్రలచేత అనిపించిన మాటలు నా భావాలుగా ఉదహరిస్తూ ఒక విమర్శన 'నాబాబు' నాటకం విషయంలో ప్రచురింపబడినది. అందువల్ల ఈ చిన్ని విషయంగూడా నేను వ్రాసుకోవల్సివస్తోంది. ఒక వ్యక్తి యూసేఫ్ ప్రవృత్తి - "క్లిష్టపరిస్థితిలోగాని బయట పడవన్నది" సామాన్యంగా అందరికీ తెల్సిందే. అప్రవృత్తుల నిజరూపమే ఈ నాటకంతాన వెలికి వచ్చాయి. అంతేకాక ఆర్థికదుస్థితి మనిషి ప్రకృతి నెంతవరకు ఉడ్చుకు పోతుందో కూడా చిత్రించాను. ఇటువంటి నాటకాలు తెలుగులో చాలా తక్కువగా ఉన్నాయి. నహృదయంతో దీన్ని విమర్శించి అదరించమని నహృదయానికి విన్నవించుకుంటున్నాను.

ప్రదర్శన మామూలు ఔత్సాహిక నంఘాలకు సులభసాధ్యం కాదు. మన రంగస్త్రీలు కావల్సినంత విశాలంగా కూడా లేవు గనుక, తొట, గొడలు మొదలైనవి సన్నిహిదీ విర్పరచటం కష్టం. అందువల్ల వ్రాయటం

మానితే అభివృద్ధి కుంటుపడుంది గదా! కొద్దిగా డబ్బు కూడా వెచ్చించగల సంఘాలకు ఈ నాటకం అనుకూలంగా ఉంటుంది. ఔత్సాహిక సంఘాలు డబ్బులేని పరిస్థితులలో కూడా ఖర్చు చేస్తూనే యున్నవి. ఏదో నూతనత్వం చూపించాలని ఆత్మతలో Spot Lights గూడ సొంతంగా తయారుచేసుకున్న సంఘాలను నె నెరుగుదును. ఆ కృషి యిటు మళ్ళించి, కాగితాలతో Set తయారుచేసుకున్నా ఈ నాటకం ప్రదర్శించగలరు.

స్థామల పాత్రను హనిమిగానే చిత్రిస్తూ ప్రవర్తన యివ్వాలి. దానిలో గల విశిష్టత అర్థం చేసుకోగల్గినవారే అర్థం చేసుకుంటారు. అర్థం కాక పోయినా, కవ నర్తం చేసుకొంటానికి అది అర్థం రాదు.

ఈ నాటకాన్ని ధైర్యంచేసి శ్రమపడి ప్రథమ పర్యాయం ప్రదర్శించిన రాఘవ కళానమితి రాజమండ్రివారికి, కళావని బాపట్లవారికి నా అభిషంధనాలు.

గం గా ధ ర రా వు.

పాత్రలు

నాదండం—సామాన్య కుటుంబికుడు.

పరంధామయ్య—కోదండం చెల్లెలి భర్త

మాధవం—కోదండం కొడుకు.

కనకం—పరంధామయ్య కొడుకు.

పెళ్లిపెద్ద
పెళ్లికొడుకు } పెళ్లిచూపులకు వచ్చినవారు.

సేవకుడు.

పోస్తు బంట్రోతు.

రాజ్యం—కోదండం నూతురు.

శ్యామల—కోదండంగారి ప్రక్కయింటి అమ్మాయి.

ఈ నాటకం ప్రథమ పర్యాయం బావట్ల కల్పరత్న క్లబ్‌వారిచేతనూ తర్వాత రాజమండ్రి రాఘవ కళానమితివారిచేతనూ చక్కగా ప్రదర్శింపబడింది.

హెచ్చరిక

ఈ నాటకంయొక్క సర్వహక్కులూ నాకు చెంది యున్నవి. గాన దీనిని ఎవరు ఏవిధంగా ఉపయోగించు కున్నా ముందుగా నా లిఖితపూర్వకమైన అనుమతి పొందవలెను. అట్లు పొందకుండా ఉపయోగించుకొన్నవారిపై చర్య తీసుకొనబడును.

ఇట్లు

డాక్టర్ కొర్రపాటి గంగాధరరావు

బావట్ల (గుంటూరు జిల్లా)

నిజరూపాలు

మొదటి రంగము

[ఒక సామాన్యపు కుటుంబపు ఇంటి ఆవరణ. ఎడమ వైపు ఇంటివెనుక భాగాన్ని అంటుకుని వున్న వరండా కనిపిస్తుంటుంది. ఇంటిముందు రెండవ ప్రక్కన వున్న గోడలు, కనిపిస్తుంటాయి. గోడముందు తోట, గోడవెనక చెట్లు కనిపిస్తుంటాయి. ఈ చిన్న తోట మధ్యలో వక సిమెంటు సోఫా కూడా వుంది.

తెర ఎత్తేసరికి మాధవం 22 ఏళ్ళవాడు, వరండాలో Camera తో Photo తీయబోతుంటాడు. అంతలో దూరాన్నించి సన్నని స్వరంలో పాట వినిపించి మాధవం ఆగుతాడు.

పాట వింటూ, నవ్వుకుంటూ, గోడ దగ్గరగావెళ్ళి “శ్యామలా, శ్యామలా” అని పిలుస్తాడు. పాట సాగుతూనే వుంటుంది, సిమెంటు సోఫామీద కెక్కి గోడవలకి చూస్తూ తిరిగి పిలుస్తాడు.]

మాధ—శ్యామలా - శ్యామలా

(శ్యామల గోడ వెనుకనుంచి యెక్కి కనిపిస్తూ)

శ్యామ—ఆ.

మాధ—ఎవరో కోకిల సూ పూదోటలో చిరుచిందులు

మొక్కితూ కలనానాబ వెదజల్లుతోంది. ఎందుకవి?

22

శ్యామ—ప్రియాగమ్యమం కోసం వెత చెందిందిగాబోలు.

మాధ—(నవ్వి) సరోజాబంతు ముందుగా యివ్వాలి సీము
భాబుమే వికసించిందే!

శ్యామ—అంటే?

మాధ—పూర్వాద్రి శిఖరాన భానుబింబంకంటే అరుణో
త్కృష్టమయిన మధుగోష్ఠీ నివృత్త దర్శనమయింది దివ్యాల.

శ్యామ—అహా!

మాధ—“సూర్యోదయానంతరంగూడ చంద్రబింబానికిం
కాంతి యెక్కడిదా” అని సందేహం కలిగింది, తీరా
చూస్తే అది నీ ముఖబింబం!

శ్యామ—అబ్బో!

మాధ—పరమోత్సాహంతో పరవళ్ళు తొక్కుకున్నావ్.
విశేష మేమన్నావుందా యివ్వాలి?

శ్యామ—మరేమీ లేదు. ఎడబాటు తరువాత కలిగిన తడ
బాటు అంతే

మాధ—ఎడబాటుప్పుడు కలిగింది?

శ్యామ—చంద్రోదయాస్తమానాలమధ్య నీ సందర్శన
భాగ్యానికే నోచుకోలేదుగా!

మాధ—శ్యామలా - ఈ సూర్యోదయ చంద్రోదయాలతో
వెతబాటింకెన్నాళ్ళో మనకు?

శ్యామ—ఈ రెక్కలు విచ్చుకుని ఎగిరివెళ్ళి ఆచుక్కల్లో
కలిసి వక్కలుపోయిన తరువాత;

మాధ—అంటే...?

శ్యామ—అంటే - అది గో - మీ చెల్లెలు - గావ-పస్తున్నాడు.
వాళ్ళ గోవన వాళ్ళు పెళ్ళిన తరువాత... (శ్యామల గోడ
దిగిపోతుంది)

[రాజ్యం కనకం పరుగెత్తు కొస్తాడు. రాజ్యం చేతిలో
పూలదండ వుంది. దాని కోసం కనకం తరుముతున్నాడు.
రాజ్యం అందకుండా ఇంట్లోకి పరుగెత్తుకుపోతుంది. మాధవం
వాళ్ళను చూసి నవ్వి ఏదో ఆలోచించి, వసారా దగ్గరకెళ్ళి]
మాధ—(వరండా దగ్గరకెళ్ళి “రాజ్యం” అని పిలుస్తాడు)

రాజ్యం—(వచ్చి) యెందుకురా అన్నయ్యా?

మాధ—అట్లా కూర్చో. (కూర్చోబెట్టి మళ్ళా వసారా దగ్గ
రకు పోయి) కనకం -

కన—(వచ్చి) యేరా బావా!

మాధ—అట్లా కూర్చో. ఇద్దరూ నే చెప్పేది సావధానంగ
వినండి. ముందు మీక్కాస్త్ర వింతగా వుంటుంది - ఇదే
మీటా అనిపిస్తుంది? కాని, దూరం ఆలోనిస్తే, నే చేసే
పనిలో అంతరార్థం అర్థ మవుతుంది.

కన—ఉపోద్ఘాతం సరేలే - అసలు సంగ తేమిటి?

మాధ—అలా తేలిగ్గా తోశెయ్యకు. నేను ఆరుగంటలసేపు
తల బద్దలుకొట్టుకుని తేల్చాను. ఆఁ. ఇవ్వాలి * తిథి
ఆఁ....సంవత్సరం, నెల.....వారం...5 $\frac{1}{2}$ గంటలకు
మీ ఇద్దరి వివాహం అయింది.

* ప్రదర్శనమునాటి తిథి, వారములు చెప్పవచ్చు.

రాజ్యం—పెళ్ళా!

కన—ఎప్పుడయిందీ?

మాధ—అంటే - యిప్పుడే - అట్లాగే కూర్చోండి - కదలకుండా.

కన—అదేమిటా!

మాధ—ఏమిటాలేకు - గీమిటాలేకు. పెళ్ళి అయింది. అంటే అయింది. అంతే.

కన—కాలేదంటే కాలేదు.

మాధ—కాలేదంటానకి వీల్లేదు. యెవ రడ్డోస్తారో చూస్తాను.

రాజ్యం—యేమిటా అన్నయ్యా - యీ వేళాకోళం?

మాధ—వేళాకోళ మేముంది. మీ యిద్దరూ మేనత్త మేనమామ బిడ్డలు. ఈడూజోడూ సరిపోయింది. మనసులూ కలిశాయి - అనువైన సంబంధం - ఇక తక్కిన హడావుడు లెందుకు, అటు రెండు వేలూ యిటు రెండు వేలు ఖర్చులూ. - పిచ్చి పిచ్చి మంత్రాలూ, చాదస్తపు వేడుకలూ ఎందుకూ? - ఏం? ఇట్లా చేస్తే పెళ్ళికాదా?

కన—ఎల్లాగయినా పెళ్ళిలే.

మాధ—కావాలంటే నాకిష్టం లేకపోయినా వప్పుకుంటాను. యీ దండలు వేసుకోండి.

రాజ్యం—ఇదికూడానా?

మాధ—ఇదికూడా. ఏం? ఎవరు కాదులూరు - మీ యిద్దరికీ యిష్టమైతే...?

కన—ముందు మీ నాన్నే కాదంటాడు,

మాధ—అనడు.

కన—అంటాడు.

రాజ్యం—అంటాడు లేరా.

మాధ—అంశు ఆ సంగతి నే చూస్తాలే. ఆయన్ని పప్ప
స్తాగా.

కన—ఆయన్ని వప్పిస్తాన్ సరే - మరి - మా నాన్ననో

మాధ—ఆయన వప్పకోడంటావా ?

కన—ఏమో ! అది ఎడిగి తేల్చుకోవాలిమరి.

మాధ—యెవరు వప్పకోకపోయినా ఇది జరిగితీరాల్సిందే -
దండలు వేసుకోండి ముందు.

కన—ఊఁ - పట్టవే రాజ్యం! వాణ్ణి చూస్తే కొట్టేట్లున్నాడు.

రాజ్యం—పోరా. అన్నయ్యా, ఇంకా చిన్నపిల్లలమా -
యీ ఆటలకి?

మాధ—ఆటకాదు రాజ్యం - దండవెయ్యి. ఇదిగో Photo
గూడ తీస్తున్నా. (Camera తీస్తాడు)

రాజ్యం—ఇదొకటా !

కన—అదెందుకూ !

మాధ—ఈ పెళ్ళికి Proof. ఊఁ-రాజ్యం, దండవెయ్యి.

రాజ్యం—అబ్బ - ఏమిటా మొండితనం? (సిగ్గుపడుతుంది)

మాధ—మొండితనం లేదు - గిండితనం లేదు - దండవెయ్యి

[రాజ్యం దండ వెయ్యబోతుండగా Photo తీయ
బోతాడు. దండ వెయ్యకముందే మాధవం భండ్రి కోదండం
వస్తాడు]

కోదం—ఏమిటోయ్ ఏ చేస్తున్నా రిక్కడ చేరి.

(రాజ్యం సిగ్గుతో పరుగెత్తింది.)

కన—నీం లేగు మామయ్యా...

కోదం—దండ వేసుకుంటూ, Photo లు తీసుకుంటున్నా
దేమిటి.

మాధ—ఏం లేదు - పిళ్ళిద్దరూ పెళ్ళి చేసుకుంటున్నారు.

కోదం—పెళ్ళా!

మాధ—ఆం, పెళ్ళే, వాళ్ళిద్దరూ వచ్చుకున్నారు; నే
చేస్తున్నా...

కోదం—అదేమిటి! వేళాకోళం?

మాధ—వేళాకోళంకాదు - నిజమే.

కోదం—ఎవర్ని అడగకుండా, యెవరికీ చెప్పకుండా.

మాధ—ఎవరికి చెప్పాలి - ఎవరొద్దంటారు?

కోదం—నేను...

మాధ—వాళ్ళిద్దరికీ ఇష్టమయితే వద్దనటానికి నువ్వెవరు?

కోదం—వాళ్ళిద్దరికీ ఇష్టమయితే మాత్రం-చెయ్యటానికి నువ్వె
వరు? పెళ్ళంటే వాళ్ళిద్దరూ వచ్చుకుని, నువ్వు Photo
తియ్యంగానే సరిపోయిందనుకున్నావా? వాళ్ళ నాన్న
వప్పుకోవద్దూ ముందు - వాళ్ళనాన్న లక్షాధికారి. ఆయన
చూపెంతవరకుండో, ఆశ యెంతవరకుండో - అంతా
చూడద్దూ? అంత తేలికైతే ఇంకేం బాగానే వుంటుంది.

కన—ఊరికే తమాషాలే - మామయ్యా.

కోదం — తమాషాయేలే - మీనాన్న పస్తున్నట్ట - యీ
ఘాట.

కన — అహా - ఎవరు చెప్పారు?

కోదం — రెడ్డిమ్మ చెప్పాడు. దోవలో కనిపించాడట, యింటి
దగ్గరే వుంటావుగా?

కన — ఆ. (రాజ్యం తొంగిచూస్తుంది) ఆట అయిపోయి
దిలే - రా.

కోదం — అంతా ఆటగానే వుంటుందిప్పుడు. (నవ్వుతూ
వెళతాడు.)

కన — చూశావా? అంతా మనిష్టం అనుకున్నాం; ఎంతో
తేలికనుకున్నాం - ఇదీ లోకమోయ్ - లోకం...

మాధ — లోకంలేదూ గీకంలేదు. ఈసారి ఎవరడ్డొస్తారో -
చూస్తాగా. (వెళ్ళాడు)

కన — ఏమే రాజ్యం; మీ అన్నయ్య మనపెళ్ళయితేనేగాని
వదిలేట్టులేదు.

రాజ్యం — ఊఁ - పోదూ. వంపెళ్ళి!

కన — అలా అంటే ఎలా 'ఎవరడ్డొస్తాడో చూస్తాగా' అని
టాకు - అదేవో సినిమాలో అన్నట్లు...!

రాజ్యం — ఏమీ ఎవరడ్డొస్తారో. మానాన్నే అడ్డురాకపోతే
యిప్పుడయ్యేదే - పెళ్ళి.

కన — అయితే మీనాన్నే అడ్డొస్తాడు కాబోలు.

రాజ్యం — లేదా - మీనాన్న రొవచ్చు.

కన—మా నా న్నెందుకడ్డొస్తాడు? రాడు.

రాజ్యం—రాకపోతే సరే. బాగానే వుంటుంది. వస్తే సరిగతి.....?

కన—రాకపోతే అంత - బాగుంటుండే...

రాజ్యం—పో - బావా - వేశాకోళం (లోపల పాట వకటి వినిపిస్తుంది)

కన—అదెవరు!

రాజ్యం—ఆ పాడేదేనా?

కన—ఆర!

రాజ్యం—అవతల యింటి అమ్మాయిలే - శ్యామల...

కన—ఆ అమ్మాయా!!

రాజ్యం—తెలీదూ - రోజూ యిక్కడజేరి పాటపాడుతుంది!

కన—రోజూపాడేది ఈ అమ్మాయేనా?

రాజ్యం—ఆర. ఏం?

కన—ఏం లే...

(కోదండంగారు వెనక్కు తిరిగివచ్చి)

కోదం—రాజ్యం - ఏంచేస్తున్నా వేయిక్కడ? పో - పోయి-
ఆ సిల్కుచీర, నల్లఅంచుది కట్టుకో - పువ్వులుకొనుకో-
పోయావ? - ప్రొద్దున అమ్మేవాడు యిటురాలే? - అన్నీ
చెప్పాలమ్మా నీకు? - పో-తొందరగా- మళ్ళీ మామయ్య
వస్తాడు.

రాజ్యం—హూమయ్య. పస్తే ఏర!

కోదం -- ఏం ఏమిటి!! - కాబోయే కోడలివి-కాస్త కంటికి
నదరుగా కన్పించద్దూ.

రాజ్యం—పో - నాన్నా!

కోదం—అదేమిటే పిచ్చిదానా...మీ అమ్మవుంటే యీ
పాటికి ఎంతగా సింగారించేదీ!

కన—ఇంతకూ సింగారించటం ఎందుకు నూమయ్య?

కోదం—ఎందు కేమిటి? - ఇవ్వాళసంగతి తేల్చటానికే.

కన—ఇవ్వాళా!! అంటే?

కోదం—అంటే మీ వెళ్ళి సెంట్రల్ చెయ్యటానికి (వెళ్ళాడు
కోదండం)

(కనకం వెళ్ళి దూరంగా కూర్చుంటాడు. రాజ్యం
సిగ్గుతో అటే చూస్తుంది. ఇద్దరి చూపులూ కలుస్తాయ్.
సిగ్గుతో రాజ్యం వెళ్ళిపోవోగా)

కన—ఆగు...

రాజ్యం—(ఆగింది)

కన—ఇట్లా రా.

రాజ్యం—(రాదు)

కన—రమ్మని సిన్నే - అనేది

రాజ్యం—(రాదు)

కన—రమ్మని నీకు కాదూ చెప్పటం?

రాజ్యం—(దగ్గరకొచ్చింది)

కన—(అధికారయంత్రమైన స్వరంతో) ఇట్లా కూర్చో.

రాజ్యం—(కూర్చోడు)

కన—(గట్టిగా) కూర్చో.

రాజ్యం—(కూర్చుంది)

కన—తెలిసిందా!

రాజ్యం—(తెలిసినట్లు తలవూపింది)

కన—ఏమని?

రాజ్యం—(ఏమని అన్న ప్రశ్న వేళినట్లు తలవూపింది)

కన—మీ నాన్న అన్నమాట తెలీలా? ఇవ్వాలి మన పెళ్ళి
స్థిరపరుస్తారు. ఇక నుంచి నువ్వు - నా - నా పెళ్ళానివి,
నే చెప్పినట్లు వినాలి; చెప్పినట్లు నడుచుకోవాలి; చెప్పి
నట్లు చెయ్యాలి, తెలిశిందా - మొగుడంటే యేమిటో?

రాజ్యం—తెలిసింది.

కన—ఏమని?

రాజ్యం—చీపురు పుల్లని నువ్వే పెళ్ళికొడుకంటే తండ్రి
మని లేచి నుంచుండటం (అని పరుగుతుండగా)

కన—రాజ్యం - రాజ్యం - ఆగు.

(రాజ్యం పెళ్ళి పోయింది. కనకం నిరాశగా పచార్లు
చేస్తుండగా, ఒక మొగలిరేకు కట్టిన రాయివచ్చి కనకం
ముందు పడుతుంది. తీసి పరీక్షించి - మొగలిరేకుమీద అక్షరాలు
చదువుతాడు “ప్రేమతో” అని)

కన—ప్రేమతో...రాజ్యం; రాజ్యం (పిలిచాడు కాని
కోదండం వచ్చి)

కోదం—(వచ్చి) ఎందుకూ రాజ్యం?

కన—ఏ-లే...ఏ-లే...

కోదం—ఏమన్నావ్ దాన్ని? - దానికి కోపం వచ్చినట్లుంది.

కన—ఏం అనలేదే.

కోదం—ఆ చేతిలో దేమిటి?

కన—ఏం లే (దాస్తూ)

కోదం—అహ! ఏదో మొగలరేకులా వుంది.

కన—అహ...

కోదం—ఏదీ (తీసుకుని చదువుతాడు. పరీక్ష చేసి) 'ప్రేమతో!

ప్రేమతో!' (దర్వాజా దగ్గరకెళ్ళి) రాజ్యం - రాజ్యం
ఇట్లారా - తొందరగా - (రాజ్యం వస్తుంది)

కోదం—ఇదిగో - బావ నీకోసం ఏదో తయారుచేసినట్లు
న్నాడు. ఇంద (మొగలిరేకురాయి ఇస్తాడు.)

రాజ్యం—ఏమిటది?

కోదం—ఏమిటో! నిలవేసి నువ్వే అడుగు (ఇంట్లోకి వెళ్లాడు)

కన—(దూరంగాపోయి కూర్చుంటాడు)

రాజ్యం—(దగ్గరకెళ్ళి) ఏమిటి బావా ఇది?

కన—ఏ-మొ నాకేం తెల్లు?

రాజ్యం—సిగ్గులేకుండా - ఏమోట -

కన—నా కెందుకూ - సిగ్గు?

రాజ్యం—నీక్కా-కపోతే మరెవరికి? ఏమిటి దీనర్థం?

కన—అది నేను చెయ్యలేదు - నేను ఇయ్యలేదు.

రాజ్యం—మరెవరు చేశాకేం ?

కన—ఏమొ - ఆ గోడమీదనుంచి వచ్చి పడింది.

రాజ్యం—ఆ గోడమీద నుంచా !!

కన—ఆఁ !

రాజ్యం—అయితే ఆ అమ్మాయి రాశి పడేశిందన్నమాట.

కన—ఆఁ. అది ఆడవాళ్ళ దస్తూరి లాగ నే వుంది.

రాజ్యం—ఆఁ. ఆ అమ్మాయి దస్తూరే - నాకు తెల్సు - ఏం
జవాబిస్తానో - ఇయ్యి (హిడ పడేసింది)

కన—అదేమిటి ?

రాజ్యం—ఏముంది? ఆ అమ్మాయి “ప్రేమతో” మొగ్గలి
రేకు పంపింది.

కన—ఎవరికి !!

రాజ్యం—మరెవరికి ? - నీకే...

కన—నాకెందుకూ ! - !

రాజ్యం—ఎందుకేమిటి ? ప్రేమతో పంపిస్తే...

కన—ఛీ

రాజ్యం—ఛీ లేను; ఛా లేదు - నీకే పంపింది.

కన—ఛా...

రాజ్యం—“ఛా” ట “ఛ”- సిగ్గులేకుండా - (వెళ్ళిపోబోగా)

కన—ఆగు...

రాజ్యం—ఎందుకూ ?

కన—పడేశిందెవరో నే చూడలేదు. కాని - అది ఆడ
వాళ్ళ మాత్రం కాదు.

రాజ్యం—నీ కెట్లా తెల్సు.

కన—చెయ్యి గోడమీదనుంచి కన్పించింది. ఆ చేతికి

గాజులూ గీజులూ ఏం లేవు.

రాజ్యం—గాజులు లేవూ ?

కన—లేవు. కనక ఆవేశింది మగవాడే...

రాజ్యం—మగవాడా !!

కన—ఆఁ.

రాజ్యం—అయితే సరే (అని వెళ్ళబోతుంది)

కన—ఆగు,

రాజ్యం—ఇంకెందుకు ?

కన—ముందుమాటలు తూలినందుకు క్షమార్పణ చెప్పాలి.

తరువాత.....

రాజ్యం—తరువాత ?

కన—తరువాత ఇది నీకే వచ్చింది కనుక - సంజాయిషీ చెప్పాలి.

రాజ్యం—ఇది వచ్చింది - నాకా?

కన—లేక నాకా! మొగవాళ్ళు ఆడవాళ్ళకు వ్రాయక మొగవాళ్ళకు వ్రాస్తారా! ప్రేమతో...

రాజ్యం—అయితే ఇది నాకు ఎవడో రాశాడంటావా ?

కన—అనే అంటాను.

రాజ్యం—ఇది ఎవడో నాకు వ్రాశాడని - నాతో అంటే అన్నావ్ - కాని - మరెవరితో అనక,

కన — ఏం అంటే

రాజ్యం — అంటే నిన్ను - ఆ వేసినవాణ్ణి, పళ్ళాడ
గొడతారు...

కన — ఏడిశారు - ఈ వుత్తరం నీకే అయితే...

రాజ్యం — ఇది నాకు కాదు - రాసింది - మగవాడూకాదూ-

కన — కాదూ ?

రాజ్యం — కాదు. ఇది రాసింది ఆ యింటి శ్యామల -
అన్నయ్య కోసం (పరుగెత్తింది)

కన — (పరుగెత్తేదాన్ని పట్టుకుని లాక్కొచ్చి) అన్నయ్య
కోసమా.

రాజ్యం — వూర.

కన — నీ కిదివరకే తెల్సా !

రాజ్యం — అర.

కన — ఎట్లా తెల్సా !

రాజ్యం — ఇలాంటిది నామీదా పకసారి వడింది. అన్నయ్య
వకసారి పూలనిచ్చినమీద గోడదాటి వెళ్ళాడు.

కన — నువ్వు చూశావా !

రాజ్యం — అర.

కన — అమ్మదొంగా!.....అయితే యిప్పుడేంచేద్దాం.

రాజ్యం — ఏమిటి ?

కన — ఇది మీ అన్నయ్యకిద్దాం...పిలుస్తా.

రాజ్యం — వద్దు.

కన—ఏం?

రాజ్యం—మనం యిస్తే బావుంటుందా?

కన—మ రేంచేద్దాం.

రాజ్యం—ఇది ఇక్కడేపడేసి - అన్నయ్యని పిలుద్దాం, మనం వెళ్ళిపోదాం. చూసి తీసుకుంటాడు.

కన—సరే - ఒరే మాధవం. మాధవం! (కనకం వసారా తలుపుదగ్గరకెళ్ళి పిలుస్తాడు.)

(మాధవం లోపలనుంచి 'ఆ' అని పలికాడు)

కన—ఇట్లారా (వెనక్కివచ్చి) వస్తున్నాడు - పోదాంపద...

రాజ్యం—అహా, ఇక్కడే దాక్కుందాం, రా.

(ఇద్దరూ పూలపొదచాటున దాక్కుంటారు)

మాధ—(వచ్చి) ఎందుకురా... బావా... ఎక్కడున్నావ్ రా

(మొగలిచేకును చూసి ఖంగారుపడి-తీసి దాచేసి, నెమ్మదిగా గోడదగ్గరకెళ్ళి 'శ్యామలా' అని పిలుస్తాడు)

(గోడ అవతలనుండి 'ఆ' అని వినిపించింది)

మాధ—(గోడదగ్గరకెళ్ళి అవతలవైపునవున్న శ్యామలనుద్దేశించి) ఏమిటీ మొగలిచేకులమీద ప్రణయ సందేశాలు?

శ్యామ—హృదయతంత్రులమీద వలపు కులుకులు.

మాధ—ఎవరైనా చూస్తే...!

శ్యామ—పోంగిపో చీ పాలమీద ఎన్నాళ్ళని చన్నీళ్లు చల్లుతావ్?

మాధ—బాగుంది. అందుకని భావావేశంలో మతి మరచి పోతామా?

శ్యామ—అవును.

మాధ—అవును.

శ్యామ—అవును.

మాధ—అవును.

శ్యామ—అవును.

శ్యామ—నుతి పోతూనేవుంది మమతలోపడి - దానిసంగతి
సరే! దర్శనభాగ్యంకూడా నోచుకోలేదా- యీ పూట?

మాధ—ఇప్పుడు రమ్మంటావా యేం?

శ్యామ—వస్తే - అరిగిపోతావా ఏం?

మాధ—ఎట్లారానూ?...ఇక్కడ.....ఇక్కడ...

శ్యామ—రోజూ వచ్చేలాగే రా. రోజూరెక్కలు కట్టుకుని
వలపు నిచ్చినమెట్లు వడి వడిగా ఎక్కి, ఎడశాటు ఎత్తు
గోడమీదుగా ఎగిరిరా.

మాధ—రానా! - రానా?... (అంటూ గోడ ఎక్కటానికి
ఒకటి రెండుచోట్ల ప్రయత్నించేసి చివరికి సైడ్ లోకి
వెళ్ళిపోతాడు)

(రాజ్యం కనకం పొదచాటునుండి లేస్తారు)

కన—వెళ్ళాడు...

రాజ్యం—అదిగో - గోడదూకాడు (గోడప్రక్క చేరి పొంచి
వుండి - వింటూ)

కన—అదిగో - చూట్లాడుతున్నారు.

రాజ్యం—అదిగో...నవ్వుతున్నారు.

కన—అదిగో.....

రాజ్యం—ఏమిటది?

కన—ఏమిటో?

రాజ్యం—ఏంలేదు.

కన—ఏంలేదూ?

రాజ్యం—ఏమీలేదు. (నవ్వుతాడు) పద పోదాం వస్తా
డేమో.

కన—ఇప్పు డప్పుడే రాడులే.

రాజ్యం—ఏం?

కన—వలపు పందిరిక్రింద-మధురస్మృతుల్లో - మతిపోయి...

రాజ్యం—మతిపోయి...

కన—మతిపోయి మమతలో మరిగిపోయేవాడికి - పదిమంది

చూస్తార నే భయమెందు కంటుంది ?

రాజ్యం—నీకూ పోయినట్లుందే!

కన—ఏమిటి?

రాజ్యం—మతి...

కన—ఆఁ. మతెప్పుకోపోయింది. (నవ్వుతూ) నీ కన్నుల

నీలిమకాంతుల్లో ఎప్పుడో కరిగిపోయింది.

రాజ్యం—పో బావా - పెళ్ళయినా కాకుండా ఏమిటి
మాటలూ?

కన—మనసులు కలిసిన తరువాత మంత్రాలు అడ్డువస్తాయా.

చెప్పు రాజ్యం!... పెళ్ళయిన తరువాత మనం ఏం చేద్దాం?

రాజ్యం—ఏం చేస్తాం?

కన—ఏం చేస్తామా! ఆ చిగురాకు చిట్టచివర - చిన్న

గూడు కట్టుకుని -మంద పవనంతో ఉయ్యాల లూగుదాం.

రాజ్యం—ఉహూ! నెలవంక నెలవులో - తెల మబ్బుటంచుల

మీద - తేలియాడుతూ సోలిపోదాం.

కన—ఓః; రాజ్యం; నువ్వు నన్ను ప్రేమిస్తున్నావుగా?

రాజ్యం—ఓ.

కన—అయితే చెప్ప ఎట్లా - ఎంతగా ప్రేమిస్తున్నావ్?

రాజ్యం—చెప్పనా...నిన్నటికంటే ఎక్కువగా, రేపటికంటే తక్కువగా

కన—రాజ్యం...ఇదేం స్వప్నం కాదుగదా - మనిద్దరి ప్రపంచాన్నే మరచిపోతున్నాం కదూ.

రాజ్యం—నేనూ అదే భయపడుతున్నాను. ఊహలోకి యిక వదలి - మన లోకంలోనే మామూలుగా జీవిద్దా.

కన—అంతే - రాధా రమణుల్లాగ, వెలుగు నీడల్లా కన్నూ కనుపాపల్లాగా కలసి మెలసి జీవిద్దాం.

రాజ్యం—అంతకు ముందొక ప్రమాణం చేసుకోవాలి మన కన—ఏమిటది?

రాజ్యం—మనం వకరికోసం వకరు - కన్నీరు కాళ్ళే పరిష్కరించివ్వమని.

కన—ఏమిటి రాజ్యం - ఏం మాట లవ్వి?

రాజ్యం—హుళి! మాట్లాడు తున్నది మనంకాదు. రెండు హృదయాలు. హృదయాలు తలుపులు తెరచుకుని తలుపులు ఎగిరిపోతున్నాయి. స్వచ్ఛమైన మనస్సుల్లోంచి త్యాగాలు వెలికిరావు. చేతిలో చెయ్యి - మనసులో వసుతో ఎగిరిపోదాం భావాంబర వీధిలో.

కన—నా హృదయం బయటెక్కి పోతోంది.

రాజ్యం—మాట్లాడటానికి మాటలు చాలటం లేదు.

(ఒక్కక్షణం నిశ్శబ్దం. తరువాత లోపల తలుపులు గట్టిగా తోసిన శబ్దం అయింది)

కన—(త్రుళ్ళిపడి) ఎవరది - మనసు వులికి పడేట్లు అంత గట్టిగా నెట్టారు - తలుపు.

రాజ్యం—ఎవరో ఈ నిశ్శబ్దాన్ని భంగపరచేవాళ్ళు వస్తున్నారు.

కన—(చూసి) ఎవరో కాదు - మా నాన్న...

రాజ్యం—వస్తున్నాడా...?

కన—అదుగో...

(పరంధామయ్యగారు ప్రవేశించి)

పరం—ఇక్కడున్నారా యిద్దరూ? ఆ తలుపులు అంత వదులుగా వున్నాయే? ఇట్లా తోశానో లేదో - అంత పెద్ద శబ్దం చేశాయి. మామయ్యేషీ?

కన—పిలవనా! లోపలున్నాను. మామయ్యా, మామయ్యా (తలుపు దగ్గరకెళ్ళి పిలుస్తాడు)

పరం—ఆ - ఆ బండివాడు నీకు తెలుసా?

కన—ఏ బండివాడా...?

రాజ్యం—ఏం చేశాడో మామయ్యా?

పరం—వాడు నన్ను చేశేదేమిటి? వాడి మొహం! స్టేషన్ నుంచి యిక్కడికి రూపాయి అడిగాడు. నేను 'ఉహూ' అన్నా, నేను 'ఉహూ' అన్నా వాడు రూపాయే కావా

లన్నాడు. నీకు తెలుసుగా నేను 'ఉహూ' అంటే 'ఉహూ' యే, 'అహా' అంటే 'అహా' యే అనీ - ఇస్తానన్న అర్థ యాపాయి నా మొహాన పారేశి వెళ్ళిపోయాడు వాడు. అయినా సరే - 'అహా' యే అన్నాను.

[కోదండం వస్తాడు]

కోదం—ఏ బావగారు. ఎప్పుడూ దిగటం...?

పరం—ఇప్పుడే. గుంటూరు వెళ్లాను - అక్కడనుంచి యిటు వచ్చా. (అని పాతకుర్చీమీద కూర్చోబోతుండగా ఆ కుర్చీలో చిన్న మేకు గుచ్చుకుని - అబ్బ అంటూ బాధ నభినయిస్తాడు)

కోదం—(మంచి కుర్చీ చూపిస్తూ) ఈ కుర్చీలో కూర్చో - బావా ఆ కుర్చీలో కూర్చున్నావే? ఆ కుర్చీలో మేకుంది.

పరం—ఫరవాలేదులే! యిక్కడ కూర్చున్నాగా. మేకు చిన్నదే.

కోదం—కాదులే బావా. నామాట విని యీకుర్చీలోకూర్చో. ఎంత చెడ్డా సొంత బావగారివి. లేచి ఆ కుర్చీలోకూర్చో. (మంచికూర్చీ చూపిస్తాడు)

పరం—ఊఁ- చెపితే వినవు. (అని లేచి మంచి కుర్చీలో కూర్చుంటాడు)

కోదం—అయితే గుంటూరునుంచే వస్తున్నావన్న మాట?

పరం—ఆఁ, గుంటూరే. వెళ్ళి పది హేను రోజులయింది. అక్కడా నువ్వెరగవనుకుంటా - నా స్నేహితు డొక

డున్నాడులే - ఇన్నాళ్ళూ వాళ్ళింట్లోనే బస. వెళ్ళినపని అయిపోయినా వాళ్ళు వదల్లే. పట్టుబట్టి పది రోజులుంచాడు. 'వుహుఁ' అన్నా వదల్లా, 'అహఁ' అన్నా వదల్లే - సరేగదా అని వున్నా.

కోదం—ఆఁ- లేవమ్మా రాజ్యం, మామయ్యకి తొందరగా భోజనం చెయ్యటం అలవాటు.

పరం—ఉహుహు - భోజనం, గీజనం - ఏం అబ్బలేదు.

కోదం—అదేమిటి!

పరం—అహ! నేను అహఁ అంటే అహఁ, వుహుఁ అంటే వుహుయే.

కోదం—సరేలే, పోనీ - ఫలహారమన్నా చెయ్యి.

పరం—ఫలహారానికేంలే...అమ్మాయి రాజ్యం! నాకోసం నువ్వేమీ బాధపడక్కర్లే. కాస్త నేతిలో నాలుగు గారెలు పడెయ్యి, కావాలంటే చక్కెర కేళీలు తెప్పించుకుంటాను.

కోదం—నే తెప్పిస్తాలే - అవ్వీగూడ. ఇంతలో ఏం మొహమాట పడతావ్.

పరం—మాటన్నంతలో నేను కొనితేజోవటం లేదులే.

కోదం—పదమ్మా రాజ్యం - త్వరగా కానీ.

(రాజ్యం లోపలికెళ్ళింది.)

పరం—చూశావ్ కోదండం - మా గుంటూరి స్నేహితు. డున్నాడే! వాడు కాస్త 'ఆస్తి' మస్తుగా వున్నవాడులే ఒక్కతే ఆడపిల్ల. మనరాజ్యం ఈడుదే.

కోదం—అహా.

పరం—ఈ పదిరోజులూ ఆ అమ్మాయిని కనిపెట్టిచూశాను.

చాలా యోగ్యురాలు. మాటల్లో పొందిక - చేతల్లో

చాకచక్యం - మన రాజ్యానికి మల్లే కాకుండా...

కోదం—అహా!

పరం—వా శ్రీ పదిరోజుల్నించీ నా ప్రాణం తీశారనుకో -

కోదం—అహా!

పరం—ఏమని?

కోదం—ఏమని - ?

పరం—మన కుత్రాడికి ఆ పిల్లని చేసుకోమని.

కోదం—అహా.

పరం—“ఈడు వచ్చింది, ఇక ఆగటానికి వీలేదు, వెంటనే పెళ్ళిచేసేద్దామని”ని.....

కోదం—అహా -

పరం—నేను ‘అహా’ అన్నాను. ‘వుహూ’ అన్నాను.

ఏమన్నా వినరే. నేను వుహూ అంటే వుహూ అని,

‘అహా’ అంటే ‘అహా’ అని బాళ్ళకు తెలియ గొడవ.

చివరికి.....

కోదం—చివరికి?

పరం—చివరికి -మొన్న సాయంత్రం నూ స్నేహితుడికి -

చలిజ్వరం తగిలింది. 104 డాకా పోయింది. ఆజ్వరంలో

నన్ను దగ్గర కూర్చోబెట్టుకుని ‘యూజ్వరంతో నేనెప్పుడో

‘హారీ’ అంటాను. యిక నీకు తప్పదు” అని తన ఆస్తిని-
ఆ అమ్మాయిని నాచేతిలో పెట్టి దణ్ణం పెట్టాడు.

కోదం—అహా. !

పరం—ఇక ‘అహా’ అనీ ‘వుహూ’ అనీ ఏం ప్రయోజనం?
సరేనని వప్పుకొచ్చాను. దీనికి నువ్వుమాత్రం మరేం
అనుకోకు.

కోదం—ఏమీ అనుకోకుండా ఎలా వుంటాను? చిన్నప్పటి
నుంచి రాజ్యాన్ని మన కనకాని కిద్దా మనుకుంటున్నాం.
ఆసంగతి నీకూ తెల్సిందేగా. నువ్వే యిట్లా అంటే నేనే
మన్ను. నువ్వు, నీకొడుకు ఆలోచించుకుని ఎట్లాచేస్తే
బావుంటుందో అట్లాచేయండి.

పరం—అహా హా హా హా - నువ్వలా కోప్పడకు.

కోదం—నాక్కోప మెందుకు బావా? ఆడపిల్లను కన్నవాడికి
కోపంవచ్చి ఏం సాగుతుంది - గనుక. (అని కోదండం
లోపలి కెళ్లాడు)

పరం—వుహూ హూ హూ - నువ్వట్లా వెళ్ళిపోతే ఎట్లా?

కన—మామయ్యకు చాలా కోపం వచ్చినట్లుందినాన్నా?

పరం—ఆ...వచ్చింది...కనిస్తూనే వుంది.

కన—రాజ్యాన్ని నా కిస్తారని చాలా రోజులబట్టి అనుకుం
టున్నాం.

పరం—అహాహా! మీ అమ్మ పోయిందగ్గరనుంచి...

కన—అప్పటినుంచి అనుకుంటున్నది ఇప్పుడు కాదంటే ఏం
బావుంటుంది?

పరం—బావుండటనుంటే ఎక్కడికిలే!

కన—నాకూ రాజ్యాన్ని చేసుకోవాలనుంది.

పరం—నువ్వామ్మాయిని చూస్తే - ఇంకా ఎక్కువగా వుంటుంది.

కన—నువ్వంత తొందరపడివప్పుకోవాల్సింది కా దీవిషయం.

పరం—తొందరపడ్డా వప్పుకున్నానుగా!

కన—నువ్వాప్పుకున్నా - నేను వప్పుకోలే.

పరం—నేను వప్పుకుంది నీకోసమే.

కన—పెళ్ళిచేసుకోవాల్సింది నేను గాబట్టి నేను వప్పుకోటం లేదని మీ మలేరియాస్నేహితుడితో చెప్పండి.

పరం—అహహహ.....

కన—అహహహ లేదు; ఉహహహహహ లేదు, నాయిష్టం యింతే. (కనకం పెళ్ళిపోతాడు)

పరం—ఉహహహ.....(కాసేపు అహహ 'ఉహహహ' అంటుంటాడు, రాజ్యం వస్తుంది)

రాజ్యం—ఏమిటి మామయ్యాయిది?

పరం—ఉహహహహహ.....

రాజ్యం—బావకి వేరే సంబంధం చూశావా?

పరం—అహహ.....

రాజ్యం—అయితే నన్నేగోతిలో దూకమంటావా?

పరం—ఉహహహహహ.....

రాజ్యం—దూకద్దంటావా! - అయితే బావకి ఆ సంబంధం చెయ్యకు.

పరం—అహహా.....

రాజ్యం—ఆ సంబంధం బావకుచేస్తే నా గొంతు చేత్తో ను
మేసినట్లే!

పరం—ఉహుహు!!

[కోదండం వచ్చి]

కోదం—బ్రతిమాలుతున్నావా మామగారిని.....?

పరం—అహహా.....

కోదం—ఆయనికి డబ్బే ప్రధానమయ్యింది, ఇంకేం బ్రతిమా
ల్తావ్?

పరం—ఉహుహు!!

కోదం—ఏమిటీ...అహహా...ఉహుహు...

పరం—మలేరియా; వణుకు; జ్వరం...అహహా...

కోదం—అది నీ స్నేహితుడికి వస్తే వచ్చింది?

పరం—నాకే వచ్చింది. అహహాహాహా

రాజ్యం—నీకా?

పరం—ఆ...చూడు. ఉహుహుహు...

రాజ్యం—(చూశి) ఆ - వచ్చింది - వళ్ళు కాలిపోతూవుంది.

పరం—ఉహుహుహుహు

(రాజ్యం గబగబ లోపల వెళ్ళి రిగ్గుతెచ్చి కప్పి
దూరంగా నుంచుంది.)

కోదం—కనకాన్ని చిన్నప్పటినుంచి ఇక్కడే పుంచి చది
వించటంబో, నీ ప్రద్రేశ్యం రాజ్యాన్ని చేసుకొంటానీకే

అనుకున్నాను, రాజ్యానికి పెళ్ళి యీడువచ్చింది ఇప్పుడు,
కనకానికి నువ్వు వేరే పెళ్ళి తలపెడితే రాజ్యానికి నేనె
క్కడినించి తేను సంబంధం?

పరం—సంబంధాలకేంలే! బోలెడు,

కోదం—నీకు బోలెడు కన్పిస్తాయి బావా! నువ్వంటే చాలా
ధనవంతుడివి. ఎవరన్నా యిస్తాడు నీకు పిల్లని, కాని నేను
సామాన్యణి, చాలాచాలకుండ యీ యిద్దరి పిల్లల్ని
సాకొస్తున్నాను. నీ కళ్ళద్దాలతో నా పరిస్థితులు
చూడకు మరి.

పరం—అందుకని కనకం జీవితాన్ని పాడుచేయమంటావా?—
వాడు నీకూ పరాయి వాడు కాదుగా మేనల్లుడేగా!
వాడి బాగోగులూ చూడాలిగా!

కోదం—అంటే ఆ సంబంధం ద్వారా వచ్చే ఆస్తి చూడ
మనేగా - నీ వృద్దేశ్యం? నీకు చుట్టరికం కంటే ఆస్తీ
ముఖ్యమయిందయితే - సరే.

[కనకం వచ్చాడు]

పరం—చుట్టరికం చూసి వ్యవహారం చెడగొడితే ఎట్లా?

కన—నా పెళ్ళి వ్యవహారం, వ్యాపారం కాదు నాన్నా.

ఈ సంబంధానికి నే నొప్పుకోను. ఆ ఆశవదిలెయ్యి.

పరం—ఏడిశావులే - పెద్దవాళ్ళం - అన్నీ ఆలోచించేవాళ్ళం—
మేము.

కన—మీ పెద్దరికం మీరే వుంచుకోండి.

పరం—వెధవ వాగుడు వాగకు. అహహ

కన—నువ్వు అహహ అన్నా - ఉహుహు అన్నా - నే
నొప్పకోను.

పరం—ఒప్పకోకపోతే ఎట్లా - మాట యిచ్చిం తరువాత.

కన—ఏమో! నాకెలదు కది?

పరం—నా మాట నేను నిలుపుకుతీరాలి!

కన—నిలుపుకోవాలంటే...

పరం—నిలుపుకుంటా! నిలబెట్టుకు తీరితా - ఏమైనగాని -
నే వెళ్తున్నా - బాగా ఆలోచించుకుని రేపు వుత్తరం
రాయి.

కన—ఉత్తరం రాయాల్సిన అవసరం నాకేం లేదు. రాస్తే
నువ్వే రాయి.

పరం—అయితే సరే - నేనే వుత్తరం రాస్తా - అదిబాగా
చదివి అర్థం చేసుకో - అప్పుడు రాయాల్సిన అవసరం
వస్తుంది. - అప్పుడే రాద్దవుగాని (వెళ్ళబాగా)

కోదం—అదేమిటి? జ్వరం తగ్గాక వెళ్తువుగాని.

పరం—అక్కర్లే! కాస్సేపు అహహ ఉహుహు అంటే అదే
తగ్గుతుందిలే (వెళ్ళాడు)

రాజ్యం—ఏమని రాస్తాడో!

కన—ఏం రాస్తాడు. నా ఆస్తి నీ కివ్వవని బెదిరిస్తాడు. ఇక
నీకూ నాకూ సంబంధం లేదంటాడు. మామోలేగా.

కోదం—బాగానేవుంది గొడవ.

కన—నువ్వేం బాధపడకు మామయ్య!

కోదం—బాధపడకుండా వుంటాను కనకం. రాజ్యాన్ని నువ్వు చేసుకుంటానంటావ్. కాని “ఆస్తి బాగానేవుందీ, - మా రాజ్యం సుఖపడుతుందీ” అని ఆశించాను. కాని యిక ఆ ఆశ నిరాశే అవుతుందిగా?

కన—నీకూ ఆస్తిమీదే ఆశా?

కోదం—ఆస్తిమీద కాదు నాయనా - పిల్ల సుఖమీద!

(కోదండం వెళ్ళాడు)

కన—సుఖం...సుఖం...సుఖం ధనంలోగాని లేదుగాబోలు.

రాజ్యం—బావా!

కన—రాజ్యం...

రాజ్యం—ఏమిటిదంతా?

కన—అదే నేనూ ఆలోచిస్తున్నాను.

రాజ్యం—ఏం జరగాల్సి వుందో-ముందు. బావా! ఇట్లారా, నా దగ్గరగా కూర్చో. నా మనసు మరగిపోతుంది. ఏం అరం కావటంలేదు. ఎందుచేత మనిషికి మనిషికి యిత భేదం వుంది?

కన—మనిషి తనను గురించి తప్ప - యితరం ఆలోచించ సన్నాహం ఇంతే.

రాజ్యం—అయితే మన ఆశ లిలా నేలపాలు కావల్సిందేనా?

[గోడపైపు శబ్దంకాగా ఇద్దరూ లటు చూస్తారు. అటునుంచి మాధవం వస్తాడు]

మాధ—ఓ - మీరిక్కడే వున్నారే! ...ఆ...అల్లాగే కూర్చోండి. ఇందాక Photo తీయనేలేదు; ఒక్కనిమిషం, (అని మాధవం కెమేరాతో Photo తియ్యబోగా దుఃఖం వచ్చి రాజ్యం వెళ్ళిపోతుంది. కనకంకూడ లేచి పోబో తాడు)

మాధ—ఏమిటా అది ?

కన—ఏం లేదు.

మాధ—ఏంసుయింది !

కన—ఏం లేదు.

మాధ—ఏం లేకపోతే యీ కన్నీళ్ళెందుకు ?

కన—మా నాన్న వచ్చాడు...వచ్చి

మాధ—వచ్చి ?

[లోపలనుంచి కోదండం గబగబా వచ్చి]

కోదం—వచ్చాడు. వస్తూ కనకానికి వేరే సంబంధం తెచ్చాడు. ఆ సంబంధం చేసుకుంటే బోలెడంత ఆస్తి వస్తుందట. ఆ సంబంధం చేసుకోకపోతే జాగ్రత్త అని బెదిరించి వెళ్ళాడు.

మాధ—అంటే ?

కోదం—అంటే ఇక ఆయన ఆస్తితో వీడికేమీ సంబంధం లేదన్నమాట. వీడుకూడా గా నెత్తి నెక్కి కూర్చోవా లన్నమాట. ఇక మీ ముగ్గురినీ నేనే భరించి - మొయ్య లేక, చావాలన్నమాట. అంతటితో అందరం వట్టి దరి ద్రులమైపోయి, మట్టిగొట్టుకు పోవాలన్నమాట.

మాధ—అట్లా యెందుకనుకోవాలి?

కోదం—కాక మరేం అనుకోను? మీ ముగ్గుర్ని పోషించటానికి నే నెక్కడినుంచి తేను డబ్బు, “రాజ్యం పెళ్ళి విషయంలో అంతా తేలిపోయిందిగదా—నీచదువు పూర్తి చేయించి పైకితీసుకొచ్చి, పెళ్ళిచేస్తే, వకమాదిరి పరువుగానన్నా బ్రతకగలంకదా” అనుకున్నాను. ఉన్నది కాస్తా యీ ఖర్చులకేసరిపో తే తరువాత రెక్కాడితేనేగా డొక్కాడటం. ఛీ...ఛీ! ఇంత నీచానికి దిగుతా డనుకోలేదు.

మాధ—నువ్వు వద్దని చేప్పేశావేరా?

కోదం—ఆ. చెప్పాను. ఉన్నాడుగా మామయ్య! గడిదలాగ అన్నింటినీ మొయ్యటానికి. వాడిదేంపోయింది - వద్దనేశాడు.

కన—మామయ్యా!

మాధ—కనకం!!

కోదం—ఏం అంతకోపం! చేసింది చాలదూ!

కన—నేను నీకు బరువవుతున్నాననే ఆలోచన నాకులేదు మామయ్యా! రాజ్యాన్ని తప్ప వేరే ఎవరిని చేసుకోదల్చుకోలేదు. రాజ్యాన్ని నాకివ్వటం ఇష్టమయితే ఇవ్వండి. ఏ కష్టం వచ్చినా, ఇద్దరం భరించి సుఖపడగలిగితే సుఖపడతాం. లేదా - నేనొక్కణ్ణి! ఒక్కపొట్టా పోషించుకోలేకపోను. పెళ్ళయితే షేమిద్దరం వకటి, లేదా నేనొక్కణ్ణి వక్కణ్ణి.

మాధ—తొందరపడకు కనకం. ఇది మనందరికి సంబంధించిన విషయం బాగోగులు అందరం ఆలోచించుకోవాలి.

కన—ఆలోచించే చెప్పండి. నన్ను ఇవ్వాలే యిల్లువిడిచి పొమ్మన్నా - పోతాను.

మాధ—లోకమోయ్, లోకం! ఆసంగతింకా నీదాకా రాలేదుగనక - నీకు తెలీదు. (కనకం వెళ్ళాడు)

మాధ—ఏమిటి నాన్నా నువ్వుగూడా...

కోదం—ఏమిటా! నీకూ వేరే చెప్పాలా! మనమేం చిటం పట్టిన డబ్బు చేతిలో వున్నవాళ్ళంకాదు. సామాన్య సంసారులం. ఉన్నంతలో కాస్త వృద్ధిలోకి రావాలనే, నాఅవేదన. కాని యిట్లా ప్రతిదీ మన నెత్తిమీద పడితే - మనకున్నది మూడురోజుల్లో మాయమయిపోతుంది - కర్పూరంలాగ. నేను నీసంగతీ - రాజ్యసంగతీ తప్ప వేరెవరివిషయం ఆలోచించటంలేదు. అవును, ఇది లోక మే - మానవలోకం - ఆకలిదప్పలు లేని దేవతాలోక మయితే - స్వవిషయం ఏమాత్రం ఆలోచించనక్కర్లే.

మాధ—నాసంగతీ రాజ్యసంగతీ ఆలోచిస్తున్నానన్నావ్! అటువంటప్పుడు రాజ్యం మనసుగూడా తెలిసుకోవాలిగా?

[రాజ్యం వస్తుంది]

రాజ్యం—(వచ్చి) నామనసు వేరే చెప్పాలా అన్నయ్యా! నీకు తెలీదూ?

కోదం—అందరిమనసు అందరికీతెల్లు. ఒక్క నామనసే ఎవరికీ తెలీయింది?

(రాజ్యంకూడా మాధవం వంక చూస్తూ దుఃఖిస్తూ లోపలికి వెళ్తుంది మాధవం ఆలోచిస్తూ తోటలో సోఫామీద కూర్చుంటుంది అదిరిసడి - తలెత్తిచూసి)

మాధ—ఎవరది ?

శ్యామ—నేనూ, నీ మనోరమని.

మాధ—ఎట్లా వచ్చావ్ ?

శ్యామ—గాలిపొరల మీద తేలివచ్చాను.

మాధ—అవును. నువ్వు గాలి పొరలమీద తేలి రాగలవ్, శబ్ద తరంగాలమీద పూగుతూ రాగలవ్ ! కాసి ఎందుకొచ్చావ్ ?

శ్యామ—కల్లోలంలో వున్న సీమనసుకు మార్గం చూపటానికి.

మాధ—అవును. నా పాలిటి దివ్యవాణివికదూనువ్వు. నాకు దారీ తెన్నూ తోచని సమయానికి తయారవుతావ్. సే నిప్పుడు ఎటూ తోచని తంటాల్లో పడిపోయాను.

శ్యామ—అదంతా నేనూ విన్నాను.

మాధ—అయితే, మరి నన్నిప్పుడు ఏం చెయ్యమంటావ్ ?

శ్యామ—ప్రపంచంలో తనకు మాలిన ధర్మం లేదు. నువ్వు సుఖపడి యితరలను సుఖపెట్టగలిగితే మంచిదే. కాని నువ్వేకష్టపడి ఇతర్లని సుఖపెట్టాలంటే - అది డిరిగే పని కాదు.

మాధ—అది ఏ మచ్చపడి...?

శ్యామ—నీ స్వవిషయం నువ్వు ఆలోచించు. రాజ్యం సంగతి అక్కర్లేదు - కనకం సంగతి అఖర్లేదు.

మాధ—అదేమిటి, వాళ్ళిద్దరూ ఎంతో ప్రేమించుకున్నారు.

శ్యామ—వాళ్ళ ప్రేమను పరిగణిస్తే నీ భవిష్యత్తుకేదెబ్బ.

మాధ—అంటే వాళ్ళ 'పాల' లో పాషాణం కలపమంటావా? అహహ - నేచెయ్యలేనా పని.

శ్యామ—అవసరమైతే వీళ్ళొక లెక్కేమిటి. ఒక్కొక్కపుడు కన్నతండ్రినే ఇంట్లోంచి నెట్టివెయ్యాలి వస్తుంది.

మాధ—అహ - నేనంత కృరానికి దిగలేను.

శ్యామ—సుఖపడటం ప్రపంచంలో కృరాత్వానికే చేతనవును.

మాధ—నువ్వుకూడా ఇదే సలహా. నువ్వేదో దారిచూపించే ధ్రువతారవనుకున్నాను. నడి సముద్రంలో నావలోవున్న నామనసుకు చక్కని చుక్కాని వచుకున్నాను. నీ నోటి వెంట వెలువడే ప్రతిమాటలో మాధుర్యమే నిండి వుంటుందనుకున్నాను. పాషాణంకూడా కలిసి వుంటుందనుకోలేదు.

శ్యామ—నా సలహా యివ్వాలకాకపోతే రేపయినా సచ్చకపోదు. ఆనాడు నీ అంతట నువ్వే నామాట పాటిస్తావ్. నే వెళ్తున్నా. (వెళ్ళింది)

మాధ—(కళ్ళు మూసుకుని) ఆమాట సాగే పాపపుక్షణం నీనాటికి రాకుండా ప్రార్థిస్తాను. (కళ్ళు తెరిచి చూచి)
ఓ, మాయమైయ్యారే!

రాజ్యం—(వచ్చి) ఎవరితోరా మాట్లాడుతున్నావో?

మాధ—ఎవరితోనూ లేదు.

రాజ్యం—అహ, నీ మాటలు నే వింటే!

మాధ—ఎవరితోనూ లేదు - నా మనసులో నేనే మాట్లాడుకుంటున్నా.

రాజ్యం—నా కోసం నువ్వే బాధ పడకన్నయ్యా! నా బాధ మీకేం లేకుండా నేనూ తప్పకుండాను.

మాధ—అంటే...!

రాజ్యం—నే వెళ్తే మీ బాధలన్ని తగ్గుతాయి. మీరూ సుఖపడతారు. నా సౌఖ్యమంటావా - బావో నే నెందుకో దూకినా - నాకు సౌఖ్యమే.

మాధ—రాజ్యం! నీమాటల్లో మరింత మంట పెట్టకు. మీ కోసం నన్నేం చెయ్యమన్నా చెయ్యాలనివుంది. త్యాగంలో యీ శరీరాన్ని ఆహుతి పెట్టాలనుంది. ఒక ఆవేశంకో ముందుకూ, మరో ఆలోచనలో వెనక్కూ మనస్సు ఉయ్యాలలాగుతున్నది. ఒక నిశ్చయంలో నిలవటం లేదు. మనసు చల్లబడేవరకు నన్ను వంటరిగా వుండనీ, వెళ్ళు, బావను వకసారి పిలుచుకురా. మాట్లాడాలి.

(రాజ్యం వెళ్ళిపోయింది)

కోదం—(చేతిలో ఒక వుత్తరం పుచ్చుకుని విపరీతమయిన సంతోషంతో వచ్చి) మాధవం...మాధవం - మా పెద్దనాన్న కొడుకు, మా పెద్దనాన్న కొడుకు చచ్చిపోయాడటరా...చచ్చిపోయాడట.

మాధ—చచ్చిపోయాడా?— పాపం!

కోదం—వాడికి కొడుకులు లేరు - భార్యకూడా లేను -
వాడి ఆస్తికి - యిక - వారసులం మనమే - మనం
వక్కళ్ళమే.

మాధ—మనమా! !

కోదం—ఆ...మనమే. చాడు బొంబాయిలో లక్షలు సంపా
దించాడు. లక్షలు మనకు ఒదిలేపోయాడు. ఇక
అదంతా మనదే!

మాధ—మనదా?

కోదం—మనదే! అమాతంగా లక్షలు - చేతికొస్తున్నాయి! !
మామయ్య - మీ పరంధామయ్య - మామయ్యకనిపె
నిమిషంలో మనం గోప్పవాళ్ళమైపోయాం. వచ్చేది
చాలక నానావస్థలుపడే రోజులు పోయినాయి - ఇకమనం
శ్రీమంతులం. ఏ శాధతేలీకుండా - అనుభవించగలిగిం
దంతా అనుభవించటానికి, పరంధామయ్యగారిని క్రింది
చూపు చూడటానికి యీరోజుకు అదృష్టం కలిసివచ్చింది.

మాధ—అదృష్టం?

కోదం—అదృష్టం - ఈ ఘాళ్ళో - ఈ జిల్లాలో - ఈ చుట్టు
ప్రక్కల యె్వడికీరాని అదృష్టం! యివ్వాలి మనకొచ్చింది -
ఇక యియిల్లంతా మార్చేద్దాం - దీన్ని పెద్దభవనం
చేకేద్దాం - చుట్టూ తోటని పెంచి పెద్దది చేద్దాం. ఇక
ఘోయిగ జీవిద్దాం.

మాధ—అవును - అవును నాన్నా ! నువ్వు అవస్తావడాల్సిన రోజులు దాటిపోయినయ్యే. ఇక హాయిగా రిటైరయి ఏ బాదరబందీ లేకుండా జీవితం సుఖంగా అనుభవించు.

కోదం—అలాగే. కాలిమీద కాలేసుకుని కూర్చోవచ్చు. కలిసివస్తే ఇలా కలిసి రావాలి.

(ఇంతలో పెలిగ్రాం జవాను వస్తాడు)

మాధ — ఏమిటది ?

కోదం—ఎక్కణ్ణించి వచ్చిది ? ఆఫీసు కొచ్చిందా ? ఇంటి కొచ్చిందా ? ఆఫీసుకేగా !...నాకు తెల్సు దీంట్లో యేదో వుంటుంది - యేమిటది - చెప్పవే ?

మాధ—(ఇంతలో మాధవం పెలిగ్రామ్ చింపి చూసి తెల్లబోయి) ఆఫీసుకు కాదు - నాన్నా - పరంధామయ్య మామయ్యకు వచ్చింది - ఆయన వ్యాపారం మునిగి పోయిందట.

కోదం—మామయ్య వ్యాపారమేనా ? (గబగబా పెలిగ్రాం చదివి) మామయ్య వ్యాపారం - పరంధామయ్యగారి వ్యాపారం - మునిగిపోయింది - మట్టిగొట్టుకుపోయింది - Crash - Business - Crash - దివాలా - దివాలా కొట్టుకు పోయాడు.

మాధ—సాపం!

కోదం—సాపం లేదు - గీపంలేదు...అంతే కావాలి. బరగ వలసిందే జరిగింది - బరగవలసిందే జరిగింది (అంటూ బిగ్గరగా నవ్వుతూ లోపలికెళ్ళాడు)

[రాజ్యం గబగబా అన్నయ్యా అన్నయ్యా అంటూ పరుగుతుకు వచ్చి]

రాజ్యం—అన్నయ్యా! అన్నయ్యా! బావ యిట్లో కనిపించలేదు.

మాధ—కనిపించలేదు !

రాజ్యం—ఆ. ఇంట్లోలేదు. పెట్టెకూడా పట్టుకుపోయినట్లున్నాడు. పెట్టీ రెడ కూడా లేవు.

మాధ—అయితే యిట్లోంచి వెళ్ళాడా! చూసివస్తానాగు.

(మాధవం గబగబా లోపలికి వెళ్ళాడు. రాజ్యం దుఃఖిస్తూ మధ్యకొచ్చి సోఫామీద కూర్చుని వుండగా]

—: తెర :-

—

రెండవ రంగము

[రాజ్యం వంటరిగా కూర్చుని వున్నది. బోలెడు నగలు, మంచి విలువైన చీర ధరించింది. వరండాలో విలువైన కుర్చీలు, టేబుల్, టేబుల్ క్లాతు, ఫ్లనర్ వాస్ తోటలో బాగా ఎదిగిన చెట్లనిండా పూలు వుంటాయి. అంతా డాబుసరిగా కనిపిస్తుంది]

మాధ—(వచ్చి; రాజ్యాన్ని చూశి) రాజ్యం - వంటరిగా కూర్చున్నావే (దగ్గరకు వెళ్ళి చూశి) అగేము, కనీశ్వా!
రాజ్యం—(మాట్లాడదు)

మాధ—నాకు తెలుసు. కనకం కోసం కదూ! నీ సంగతి ఆలోచించటం మరచాననుకున్నావా రాజ్యం. నిన్న దోవలో కనకం కనిపించాడు. ఇక్కడికి రమ్మాన్నాను. కట్టపడి Bank ఉద్యోగం సంపాదించాడు. వెధవ పట్టుదల ఇంకా ఎన్నాళ్ళో?

రాజ్యం—నిజంగా వుద్యోగం సంపాదించాడా?

మాధ—నీతో అబద్ధం చెబుతానా! ఇప్పుడో, సాయం కాలమొస్తాడు. నువ్వే అడుగు అన్నీ సంగతులూ మాట్లాడదాంలే. నాన్నక్కడా చెప్పి - అన్నీ సరి చేస్తాగా. ఇంత మాత్రానికే బెంగపడతావే? ఇదిగో ఇది నీకు Present గా తెచ్చాను - (అని జేబులోంచి Diamond Necklace తీసి రాజ్యానికి యిస్తాడు)

[కోదంశం ఇంట్లోంచి దగ్గుకుంటూ వస్తాడు ఆయన్ని చూశి]
మాధ—ఇట్లావచ్చావేం? అసలేజలుబుగా వుందంటావా యిలా
గాలిలో కొచ్చావేం?

కోదం—ఆ, సీకో వక్కమాట చెప్పాలని వచ్చా. చూచూ,
ఆపెద్దమిల్లు గుమాస్తా వున్నాడే - వాణ్ణి పనిలోంచి
తీసెయ్యి. నిన్నననగా రమ్మని ఖబురుచేస్తే యింతవరకూ
రాలేదు - వెధవ.

మాధ—రాలే! వస్తాడులే...

కోదం—ఆ, రెంహోగి Ford Car - మళ్ళీ Repair కి తగ
లడ్డది అది అమ్మేశి Ply Mouth కొండా మాగు - కొత్త
మోడల్ బాగుంది.

మాధ—అలాగే.

కోదం—చూడు - నిన్న Order చేసిన Dimond Necklace
యింకా వాడు తెచ్చి యివ్వలేదుగా?

మాధ—తెచ్చాడు - ఇదిగో (అని రాజ్యం మెడవైపు చూపి
స్తాడు)

కోదం—ఏది.....బాగుంది... ఈ పిచ్చి చీర కట్టుకున్నా
వేమమ్మా? మొన్న కొన్న కొత్తది Silk చీర - జరీ
Stripes ది అది కట్టుకోక పోయినావ్! పో - పోయి కట్టు
కురా - ఎన్ని వున్నా యీ పిచ్చి చీర ఏమిటే - వస్తా -
అసలే జలుబుగా వుంది. (లోపలి కెళ్ళాడు)

రాజ్యం—కావల్సినన్ని నగలు, కావల్సినన్ని చీరలు అన్నీ
వున్నై కాని.

మాధ—కాని...ఏం లేదు రాజ్యం?

రాజ్యం—(మాధవం వంక కళ్ళ సీళ్ళతో చూస్తుంది)

మాధ—రాజ్యం, ఇప్పుడు మనం చాలా భాగ్యవంతులం.

అప్పుడంటే మనం పరంధామయ్య కంటికి మనం ఆనలా.

కాని ఇప్పుడు వేరు - బావని పిలిపించి - మీ పేర

కొంత ఆస్తి వ్రాసిచ్చి పెళ్ళి చేయటానికేం అభ్యంతరం

లేదు. నాన్నని వప్పించే బాధ్యత నాది. ఏమంటావ్?

రాజ్యం—అన్నయ్యా. నా ఆశలన్నీ నీమీదే వున్నాయి.

(గోడ అవతలనుంచి శ్యామల పాడుతుంటుంది. అది

మాధవం ఏని)

మాధ—ఇక ఏ బెంగా లేకుండా వుండు. లోపలికి పో, పెళ్ళి

జరగబోయేదాన్ని తలచుకొని మురిసిపో వెళ్ళు.

(రాజ్యం లోపలి కెళ్ళింది. మాధవం గోడదగ్గరగా వెళ్ళి)

మాధ—కోమల గానంతో కోరిక లూరించే కోకిలా వేళ

గాని వేళ - వలుపు పిలుపులు వెదజల్లుతున్నావేం?

శ్యామ—(గోడ అవతలనుంచి కొంత కనపడుతూ) మమ

కారంలో చకోరిం మతి మరచి పోతోంది.

మాధ—మతిపోయి స్మృతి దప్పినను మరచి పోవుగా?

శ్యామ—పూవు తన తావినే మరచి పోతుందా - రాత్రి

కన్నా వచ్చి చల్లని వెన్నెల చిలకరిస్తావా. సిండు

పున్నమివంటి వెన్నెల చల్లులో వెలుపు పొదిరికింద సీతల

రూపు కాంతిలో కలిసి పోవాలనుంది. వస్తావా - వెతల
ముంచుతావా ?

మాధ—నేనివతల - నీవవతల - మధ్యన యీ అవాంతరపు
గోడ. (గోడచూపిస్తాడు)

శ్యామ—ఉంటేయేం? అధిగమించటానికి ఈ అవాంతర
మేమంత పెద్దది?

మాధ—అయితే.....రమ్మంటావా.....ఇప్పుడేరానా?
ఎట్లారాను? (గోడ ఎట్లా ఎక్కటమా అని తాడుట్లాడు
తాడు)

శ్యామ—రా. పువ్వుఎదమీద వకపదం, యధురాధరంమీద
మరోపదం వుంచి అధిగమించి తలపు తావులమీద
తేలిరా.

మాధ—ఇదిగో వస్తున్నా (అని ప్రక్కకు వెళ్లి తాడు)
(రాజ్యం, కనకం వస్తారు)

రాజ్యం—అన్నయ్య ఇక్కడేవుండాలే - ఏడీ?

కన—లేడు.

రాజ్యం—గోడదాటి వెళ్ళినట్లున్నాడు.

కన—వెళ్ళేవుంటాడు.

(ఇంతలో కోదండంవచ్చి)

కోదం—మాధవం ఏడీ?

రాజ్యం—ఏడీ - లేడే!

కోదం—ఇప్పుడితే వచ్చాడే.....నువ్వెప్పుడొచ్చావురా
కనకం?

కన—ఇప్పుడే.

కోదం—ఊ - మాధవం - ఎక్కడికి వెళ్ళినట్టా...అని...?

రాజ్యం—బయటికి వచ్చాడేమో!

కోదం—లేదే - నేను సావిత్రితోనేవున్నా. అటురాలే.....

(రాజ్యం, కనకం మాధవం వెళ్ళినసంగతి దాచటానికి ప్రయత్నిస్తుంటారు వాళ్ళనుచూసి అనుమానించి)

కోదం—అదేమిటీ - అట్లా బిత్తరపోతావే?

రాజ్యం—నే చూడలే - ఎటువెళ్ళాడో.

కోదం—చూడలే. ఇక్కడున్నదానివి చూడలేదంటావే?

బావరాంగానే కళ్ళు నెత్తిమీద కొచ్చామా? అట్లా

ఆ గోడవంక చూస్తావే? ఏమిందక్కడ?

రాజ్యం—(కంగారుగా) ఏంలేదు.

కోదం—ఏం లేకపోతే ఎందుకలా చూస్తావ్?

రాజ్యం—ఏదో చప్పుడవులేనూ.....

కోదం—చప్పుడా! ఏం చప్పుడు? (దగ్గరగా వెళ్ళి గోడదగ్గరగా

వెళ్ళి నుంచుని వింటాడు. రాజ్యం కనకం ఏదో ఆ మాట్లాడుకోబోయి నోళ్లు మూసుకుంటారు. కోదండం విని వెనక్కితిరిగి)

కోదం—ఏమిటా అది?

రాజ్యం—ఏంలే.

కోదం—పావురాళ్ళలాగ అలాగుబ గుబ లాడతారే? (గోడ

కింకా దగ్గరగా వెళ్ళి వినబోతుండగా రాజ్యం ఖంగారు పడి...-)

రాజ్యం—అయ్యయ్యో!

కోదం—అయ్యయ్యో! అయ్యయ్యో అంటావేమిటి?

రాజ్యం—ఏంలే.

కోదం—ఏంలే?

రాజ్యం—ఏంలే! బావనెత్తిన ఏవో పడితేనూ...

కోదం—బావనెత్తిన...ఆ - ఏంపడింది?

రాజ్యం—ఏదో ఆకు.

కోదం—ఆకా?

రాజ్యం—ఆకు కాదు, కాయ.

కోదం—ఏం కాయ?

కన—కాయ గాదు గీయ కాదూ.

రాజ్యం— కాయ గాదు గీయ కాదూ, గో. గో. గో. గో.

కోదం—గో గో గో ఏమిటి గో గో.

రాజ్యం—గోడ.

కోదం—గోడ? గోడేమిటి? గోడ (గోడదగ్గరకెళ్ళి వింటాడు)

గోడ అవతల :-

శ్యామ —రేపు ప్రొద్దున తప్పకుండా వస్తావుగా?

మాధ—ఆ.

శ్యామ—వస్తే అన్నివిషయాలు మాట్లాడుకుందాం.

కోదం—ఎవరా మాట్లాడేది?

రాజ్యం—ఉ...ఉ...ఉ. ఉ. మేమే.

కోదం—ఇప్పుడు మాట్లాడింది - మీరా!!

రాజ్యం—అ.

కోదం—శబ్దం అటునుంచి వస్తున్నట్లుండే!

రాజ్యం—అహ - కాదు - ఇటునుంచే.

(ఇంతలో గోడ అవతలనుంచి వినబడుతుంది)

మాధ—చుట్టే రేపటిదాకా తిరిగి కనిపించవు కాబోలు. అబ్బ! కాచుకు కూర్చోని - కూర్చోనీ - కళ్ళు కాయలుకాచి పోతున్నా. నాకంటికాటుకవై కనుపాపలో ఎప్పుడూ ప్రకాశిస్తూవుంటే ఎంత బాగుంటును?

శ్యామ—వెళ్తాను. చాలా సేపయింది.

మాద—అంత తొందరే? నీ సాన్నిధ్యంలో - వింత లోకాల విహరించే సంతోషం కాస్తంత కలుగజేయ్యి. అంతలో నేనాకెంతో శృష్టి.

కోదం—ఇవే మీ మాటలేనా?

రాజ్యం—కావు.

కోదం—కావుగదా. అయితే అవతల వున్నా దేవో మీకు తెలియకుండానే వున్నారా?

రాజ్యం—(సిగ్గుపడి వూరుకుంటుంది)

కోదం—మీకు తెలియకపోయినా నాకు తెలుసు. అవతల వున్నది మీ అన్న... ఊ... ఇదెన్నాళ్ళనుంచి?

[పరంధామయ్య ప్రవేశించి]

పరం—ఆహా - ఇల్లంతా వదలి మీరిక్కడున్నారా!

కోదం—ఓహో బావగారా - ఎప్పుడు దిగారు? రాజ్యం - కాదు. కనకం - ఆ కుర్చీ (పాతది చూపించి) ఇలా

వెయ్యి మీ నాన్న కూర్చుంటాడు...ఆ...ఏం బావ
గాదూ! చాలా రోజులకు దర్శనమిచ్చారే?

పరం—అహహా - చాలా రోజులేముందీ!...మూడు నెల
లేగా!

కోదం—ఊ...వ్యాపారం అదీ బాగా సాగుతోందా?

పరం—ఏదో వుంది. (కనకం పాతకుర్చీ తెచ్చి వెయ్యిగా
కూర్చుంటాడు, 'అబ్బ' అని లేచాడు)

కోదం—ఏమిటది?

పరం—కుర్చీలో మేకు...

(రాజ్యం నెమ్మదిగా వెళ్ళిపోతుంది)

కోదం—గుచ్చుకుందా - కాస్తచూసి కూర్చో. మంచి
కుర్చీలన్నీ లోపలున్నట్లున్నాయ్!

పరం—అలాగేలే.

కోదం—ఊ - "ఊరికరారు మహాత్ము"లని - ఇన్నాళ్ళకు
మా యిల్లు కన్పించిందే?

పరం—అహహా అల్లా అనకు బావా! అయినవాళ్ళం ఎన్ని
మాటలనుకున్నా చుట్టాలమేగా - అబ్బ -

కోదం—అట్లాగే లే!

పరం—చూశావ్. మనకీ మనకీ కాస్త పేచీ వచ్చి, కనకా
నికీ - రాజ్యానికీ కాకుండా చేశాం. కనకం యిటు నాకూ,
అట్లు నీకూ కాకుండా మధ్య నలిగిపోతున్నాడు. "సరే
కానీ వాడి మాట సాగనిద్దా" మని వచ్చా.

కోదం—మరి నీ గుంటూరి స్నేహితుడికి కూతురు. ఏదా?

పరం—అది కనకం కాదన్నాడుగా?

కోదం—నువ్వదే కావాలన్నావుగా!

పరం—అహహ యేదో తొందరపడి బిల్లా అన్నా సనుకో -

(మేక గుచ్చుకుని) అబ్బ

కోదం—అన్నీ ఆలోచించుకొని యిప్పుడు కాదనఖ్యలేమలే.

రాజ్యానికి నే వేరే సంబంధం చూస్తున్నాను

పరం—ఉహుహు,

కోదం—నేనన్నీ ఆలోచించాను. ఇప్పుడు నా తాహతుగల

సంబంధం తేవాలిగాని - నీ తాహతువాణ్ణి కాదు. నా

కూతురి భవిష్యత్తు నేనాలోచించాలిగా?

పరం—నువ్వు తల్చుకుంటే నీ కూతురి భవిష్యత్తుకేం బావా!

అబ్బ. (మళ్ళీ కుర్చీమేకు గుచ్చుకుంది)

కోదం—ఆ...ఆ...ఈ మాటల అర్థం నాకూ తెల్సులే.

రాజ్యాన్ని కనకానికిచ్చి కొంత ఆస్తిగూడ కలపమంటావ్ -

అంతేగా?

పరం—కలిపినా - వాడేం పరాయివాడు కాదుగా.

కోదం—పరాయివాడెందుక్కాదు. మాకాస్తి లేనప్పుడు

తెంచుకుపోయివవాళ్లు - ఆస్తి కలసిరాగానే తలవంతుకు

వచ్చారు. ఏదైనా సమయంకూడా మించిపోయింది.

రాజ్యం పెళ్ళి విషయంలో నేను మాట యిచ్చేశాను,

పరం—అహ ,.అయితే...అంతే నంటావ్.

కోదం—ఆ. నీ ఆశలన్నిటిని తోశేసి కావాలంటే కనకానికి
వేరే యేర్పాట్లు చేసుకో.

పరం—అహహ !!

కోదం—నా యేర్పాట్లు నేనూ చేసుకుంటున్నాను. ఇవ్వాలే
అవతల వాళ్ళింట్లో శ్యామలను చూడటానికి యిక్కడ
రాజ్యాన్ని చూడటానికి పెండ్లికొడుకు లొస్తున్నారు.

పరం—ఏమిటీ... ఇవ్వాలే - !!

కోదం—ఇవ్వాలే. ఇప్పుడో కాసేపటికో వస్తారు. వాళ్ళ
మ్మాయిని చూడటానికి వస్తుంటే ... పన్నోపని, మా
అమ్మాయినికూడా చూడమని అడిగివచ్చాను. ఆ - ఏదీ
రాజ్యం! ఇంతలో ఎక్కడికెళ్ళావే...!

(కోదండుం లోపలికెళ్ళాడు)

పరం—హు - కాస్త ముదనప్పం కలిసివచ్చేటప్పటికి కళ్ళు
నెత్తిమీద కొచ్చాయి.

కన—ఉన్నది కాస్త పోయిందావతేగా మనం కళ్ళు తెరి
చింది?

పరం—చూశావా, కాస్త సుంచి కుర్చీలన్నా వేయించా
డేమో. నాకు తెల్సు - వీడిబుద్ధి. అందుకే నేను వీళ్ళ
సంబంధానికొప్పుకోనిది.

కన—ఇక యెందుకూ? వెళ్ళిపోదాం పద.

పరం—ఇంత కళ్ళుతిరిగిపోవటమా! చూద్దాంగా యీ నడ
మంతరపు సిరి ఎన్నాళ్ళో?

కన—అదేమిటి.

పరం—కాక? - ఇలాటివాళ్ళని చాలామందిని చూశాను.
మీ మామ ఏం వ్యాపారం చేస్తున్నాడో తెల్సా!...
ఇదివరకు నేచేసిందే. ప్రపంచంలోకల్లా లాటరీవ్యాపారం.
ఉన్నదంతా దాంట్లోనే పెట్టాడు - పరిస్థితులు వ్యతిరేకస్తే
ఇంత లక్షాధికారీ క్షణంలో బికారీ కావచ్చు.

కన—అంటే, ఇది నిలబడదంటావా?

పరం—నలభై య్యేళ్ళు దాంట్లో మెలిగినవాణ్ణి—నేనే తట్టుకోక
పోతే - ఇక వీళ్ళా!

కన—అయితే వాళ్ళూ మనలాగే తయారవుతారంటావా?
పర—మనలో! మనకేం!! నేను వ్యాపారంలో దివాలా
కానీ, - మనిషి దివాలాకొట్టలేదు. భగవంతుడికైనా
తెలియదు. నాదగ్గర లక్షన్నరభద్రంగా వుంది. ఆ మా
త్రం చాలు - మనపొట్టకి.

కన—అల్లాగా?

పర—వస్తున్నాడు...పూరుకో (కోదండం వస్తాడు)

[ఒక సేవకుడు కోదండం వస్తాడు]

కోదం—(హడావుడిగావచ్చి) ఒరేయ్! ఆ కుర్చీ యిటు పట్టు
కురా - ఇటు...

పరం—బావా - తొందర్లో వచ్చేశాను. ఒక పాతిక రూపాయి
లుంటే యియ్యి. ఇంటికి వెళ్ళి పంపిస్తాను.

కోదం—ఆగు - వాళ్ళోస్తున్నారు.

పరం—ఎవరూ!

కోదం—వాళ్లే - రాజ్యాన్ని చూడటం కోసం వస్తున్నారట.
(కుర్చీలు వేస్తూ నాకరుతో) ఇంకో రెండు పట్టుకురా. (పరం
ధామయ్యతో) మీరూ వుండండికాస్త - ఏదో మాటా
మంచి జరపటానికి వుంటే బాగుంటుంది. వస్తా (లోపలికి
వెళ్ళాడు)

కన—నువ్వుండు - నే వెళ్తా...

పరం—ఏం?

కన—నే నెందుకు?

పరం—నేనుమాత్రం ఎందుకు? ఇద్దరం కలిసే వెళదాం.

(కోదండంతో పాటు ఒక యువకుడు, ఒక ముసలి వ్యక్తి
వస్తాడు)

కోదం—(పరంధామయ్యతో) వీరే - ఆ అబ్బాయి - పెళ్ళి
కొడుకు.

పరం—చిత్తం - దయచేయండి. (లేస్తాను తనకుర్చీ చూపి
స్తాడు).

కోదం—(వ్యంగ్యగా) వీరు మా బావగారు.

ముసలి—అహా - అల్లాగా?

పరం—ఇల్లా దయచేయండి (తనకుర్చీ చూపిస్తాడు)

కోదం—అహాహా - (వేరే కుర్చీ చూపిస్తూ) ఇల్లా - యీ
కుర్చీలో దయచేయండి - నువ్వీలా కూర్చో నాయనా.
(అం పెళ్ళికొడుకుతో అంటాడు.)

ముసలి—అహ...ఇల్లా కూర్చుంటాలెండి. ఫర్వాలేదు.
 (అని పరంధామయ్య కూర్చుని బేచిన కుర్చీలో కూర్చుంటాడు) మనలో మనకి ఏకుర్చీలో అవుతేనేం (కూర్చుంటాడు. ఆకుర్చీలోవున్న మేకు గుచ్చుకుని తెల్లమొహం వేసి) అబ్బ! ఏదో గుచ్చుకున్నట్లుందే?

కోదం—అందుకనే ఈ కుర్చీలోకిరండి.

ముస—అహ. ఫర్వాలేదు. ఇది బాగానే వుంది. మేకు చిన్నదే.

కోదం—నేను అమ్మాయిని తీసు కొస్తాను. మీరుమాట్లాడుతుండండి.

(కోదండం లోపలి కెళ్ళాడు)

పరం—ఆ. తమ దేవురండి?

ముస—ఈ ప్రక్కనే కానూరు

పరం—పల్లెటూరా!! అహ! సారే - అబ్బాయి ఏం చదువుతున్నాడు.

ముస—బి. యె.

పరం—బి. యె. యేనా - సారె - ఊ, అన్నదమ్ములూ?

ముస—ఇద్దరూ. వీడు చిన్నవాడు. పెద్దవాడికి ఆ ఇంట్లో శ్రీరాములుగారి అమ్మాయిని ఇస్తామంటున్నారు.

పరం—శ్రీరాములుగారి అమ్మాయినా? - సారే - ఊ, ఆ స్త్రీ ఏమాత్రం?

ముస—ఛేరి యాభై ఎకరాలు వస్తుంది.

పరం—ఇంతేనా... సారే, అయితే మీకు ఎక్కువ కట్నం
ఆశ లేనట్లుంది.

ముస—ఆ!

పరం—పెద్దబ్బాయికి ఎంత కట్నం యిస్తా మన్నాడు.

ముస—ఎంత లెండి. 20 వేలు.

పరం—20 వేలే! మా వాడూ అంతాయిస్తానన్నాడూ?

ముస—ఆ. మీవాడి కిదొక లెట్టుంటి.

పరం—అహహ. అది సరే. ఇవ్వలేనివాడు కాదు. కాని
వ్యాపారంమీద తిరుగుతున్న డబ్బు ఉన్నట్టే ఉంటుంది.
కాని చేతిలో కానీ కనిపించదు. మీకంటే పొలంమీద
వుంది గనుక ఏం ఫరవాలేదు. కాని మావాడు అంతా
వ్యాపారంమీదే పెట్టాడులెండి.

ముస—అలాగా - స్తిరాస్తి ఏం లేదా?

పరం—ఏం లేదు. ఈయిల్లు, అవతల మరో పాత ఇల్లు తప్ప.
అది వక లెట్కేమిటిలెండి! ఇవ్వాలి? రేపో కూలి పోయే
ట్లుంది. ఊరి, కుట్టవాడు కాస్త మెత్తనివాడల్లే వున్నాడే;
మాట్లాడటం లేదు; అహహ! మా రాజ్యాని కిల్లా
అయితే పనికిరాదయ్యోవ్.

ముస—(నవ్వుతాడు)

పరం—ఉరికే అన్నానండోయ్. మరేం లేదు.

ముస—(కనకాన్ని చూపిస్తూ) ఆ అబ్బాయి ఎవరు?

పరం—మూ అబ్బాయి - అంటే - శోధండంగారి మేరల్లుడు.

ముస—స్వయానా!

పరం—ఆ, స్వయానా. కేవలం చెల్లెలి కొడుకు.

ముస—అహ - పిల్లలా?

పరం—ఎవరికి? -

ముస—మీ వాడికే?

పరం—అబ్బే - పెళ్ళికానిదే.

ముస—పెళ్ళి కాలే?

పరం—అహహ - పెళ్ళికాలే.

ముస—అయితే మరి - అయిన సంబంధం...

పరం—ఆ. అయిన సంబంధమే.....

ముస—మరి వదిలేశారే?

పరం—మేమే వదిలేశాం. అహహ అదంతానన్నడక్కండి.

అదో పెద్ద గ్రంథం.

ముస—సరే లెండి... ఏం చదువుతున్నాడే?

పరం—చదువా, B. A. చదువు తున్నాడు. ఇక్కడే ఈ

పూల్కోనే - మన వాళ్ళింట్లో వుండే చదివాడు మొన్నటి
దాకా.

ముస—అయినవాళ్ళేగా? దానిదేముందిలెండి.

పరం—కాని ఆరు నెలలబట్టి వేరే వుంటున్నాడు.

ముస—వేరేనా... ఈ పూల్కోనే?

పరం—ఆ, ఈ పూల్కోనే.

ముస—నీ - ఇక్కడే వుండచ్చుగా?

పరం—ఉండవచ్చు. కాని ఎదిగిన పిల్లలు వక్కచోట
వుండటం బాగా వుండదు చూడండి.

ముస—అవునవును. నేనూ అదే అనుకున్నా...ఇంకా
రాలేదేం కోదండంగారు.

పరం—వస్తారు. వెళ్ళికూతుర్ని చూపించేటప్పుడు కాస్త
అలంకారంతో చూపించాలి - చూడండి.

ముస—ఎందుకండీ?...మామూలుగా చూస్తేనే బాగుం
టుంది.

పరం—అల్లా అనకండి. మామూలుగా చూస్తే మామూలు
గానే వుంటుంది. కాస్త మెరుపుల్లో చూస్తే మెరుగ్గా
వుంటుంది...అదిగో వస్తున్నారు.

[కోదండం రాజ్యాన్ని తీసుకొస్తారు]

కోదం—(రాజ్యాన్ని షుభ్య కూర్చోపెట్టి) ఇంట్లో పెద్ద ఆడ
దిక్కు లేకపోతే ఎంత అవస్థ! చూడండి. ఇదే మా
అమ్మాయి. స్కూలుఫ్రై నలు దాకా చదివింది. తరువాత
మానేశింది.

పరం—సంగీతం పాడించ మన్నారా?

ముస—వద్దులెండి.

పరం—అహహా; వద్దనకండి - పోనీ చదివించనా.

ముస—వద్దండీ. ఎందుకూ?

పరం—ఉహూహూ, ఇన్నీ వద్దంటారేమిటి? పోనీ ఏ పరీక్ష

కావాలి? చేసుకోండి.

ముస—ఏ పరీక్షలూ వద్దు.

పరం—అబ్బే మీరల్లా అసటమేమీకాగాలేదు. ఊ, అయితే

అమ్మాయిని వెళ్ళమంటారా.

ముస—(ఏదో పెళ్ళికొడుకుతో మాట్లాడి) వెళ్ళమనండి.

పరం—ఏం, నచ్చలేదా దే వింటుంది?

ముస—అబ్బే! నచ్చటానికేముంది లెండి? మావాడికినచ్చిందట.

అయినా ఈ అందచందాలదేముంది లెండి? పరువు మర్యా

దలు చూడాలిగాని. సరే - అయితే - కోదండంగారు -

వస్తాం. ఆయింట్లో అమ్మాయిని మా పెద్దాడు చూశాడు.

ఒప్పుకున్నాడు. నేవెళ్ళి మళ్ళీ వస్తాను. అన్ని సంగతులు

మాట్లాడుకుందాం - తీడుబడిగా. మరి మేము రామా?...

కోదం—కాస్త ఫలహారం చేసి వెళ్ళండి. (అని లోపలికి వెళ్ళి
బోతుండగా)

(రాజ్యం గోడవంకచూసి 'బావా' అంటూ గభాలున
లేచి కనకందగ్గర కెళ్తుంది - ఖంగారువద్దూ)

కోదం—అదేమిటి?

ముస—ఏదైనా అంత మీదపడిపోతుందేమిటి?

రాజ్యం—గో. గో. గో. (అంటూ గోడవైపు చూస్తుంది.)

(గోడవైపునుంచి మాధవం వస్తాడు)

కోదం—ఏమిటా యిది?

మాధ—ఎంతే... (అంటూ గబగబా లోపలికెళ్తాడు. రాజ్యం

కోదండం వెనకనే వెళ్తాడు)

ముస— ఆ అబ్బాయి ఎవరు...?

పరం—కోదండంగారి కొడుకు.

ముద— ఆ అబ్బాయి గోడదూకి వచ్చాడేమిటి?

పరం—అదే! తెలియటంలే - ఏమిటో.

ముస—వస్తే ఆ అమ్మాయి అంత గాభరాపడిందేమిటో?

పరం—ఏమిటో?

ముస—ఆయనకూడ అంత గాభరాపడ్డాడేమిటో?

పరం—ఏమిటో?

ముస—ఆ ముగ్గురూ అంత కంగారుగా నోవలికి వెళ్ళా
రేమిటో?

పరం—ఏమిటో?

(పైనుంచి ఒక చిన్న రాతికి కట్టిన గులాబీపువ్వు చీటీ
వచ్చి పడింది.)

ముస—ఇదేమిటి!!

పరం—ఏమిటో!!

ముస—(తీసిచూసి చదివి) ఏమిటో ఏమిటి 'ప్రేమతో'

పరం—ప్రేమతో ఏమిటో!!

ముస—ప్రేమతో ఏమిటో ఏమిటి! గులాబీపువ్వు!!

పరం—ప్రేమతో గులాబీపువ్వేమిటో!!

ముస—ఏమిటో! ఏమయితే మాకెందుకు? మీసంగతులన్నీ

తీరుబడిగా మీరే చూచుకోండి! మేం వస్తాం!

పరం—వస్తారా?...ఎప్పుడొస్తారు?

ముస—అహహ, ఇక ఎప్పుడూ రాం? (వెళ్ళబోతూ)
వస్తాం.

పరం—మళ్ళీవస్తామంటున్నారు!

ముస—ఇక రామూ - రామూ - రాము, సరేనా - వస్తాం
(వెళ్ళారు)

పరం—ఏమిటా యిది?

కన—ఏమిటి?

పరం—మన మాధవం గోడదూకి రావటం - గులాబీపువ్వు
ఎగిరి వచ్చి పడటం.

కన—అదా - ఏమిటో?

పరం—ఏమిటో ఏమిటి! నీమొహం - ఏదో వుంది, ఏమైతే
నేం? ఆ ముసలాయన తెంపుకుపోయాడు, ఇక పద.

కన—ఇక మనమూ వెళ్దామా.

పరం—అహహ, ఆగు, మామయ్యనుపరామర్శచేసి వెళ్దాం!

కన—ఆయన్ని డబ్బడుగుతావెందుకు - అర్థంలేకుండా? కావ
లిస్తే ఆ పాతికా నేనిస్తా లీసుకో.

పరం—నీదగ్గర వుందా?

కన—ఆ - ఇదిగో?

పరం—అహహ - అబ్బరే, వుంచుకో, నాదగ్గరావుంది.

కన—వుండే అడిగావా!!

పరం—ఆ, వుండే అడిగా...అల్లా అడిగాలీ.

(కోదండం వస్తాడు)

పరం—హాభూ వెళ్ళిపోయారు గావా!

కోదం—వెళితే వెళ్ళారులే. ఇలాంటివాళ్ళను మరొకళ్ళను
తేగలను.

పరం—తేలేకపోం. కాని లోకంలో కాస్త అల్లరి చేసుకుంది
చూడు.

కోదం—చేగితే చేగింది. లోకం నోరుకట్టటానికి నాదగ్గర
ఆయుధం వుంది.

పరం—అవున్నే. “ధనమూలం ఇదం జగత్”

కోదం—అవును. ఆసంగతి నీకు బాగా తెలుసు - ఆ, నీ ఏదో
కావాలన్నావ్. మాధవాన్ని అడిగి తీసుకో.

పరం—డబ్బుసంగతా? - సరేలే...

కోదం—ఇక యీ ఇంట్లో నాదేం లేదుబావా. అంతావాడికే
వదిలేశాను ... మంచమునా చెడియినా అంతా ఇక
వాళ్ళదే. కడుపుతీపిగనక అప్పుడప్పుడు ఏగో బాగు
చెయ్యాలనిపిస్తుంది. ఇక అదీ కల్పించుకోదల్చుకోలేదు -
వాళ్ళేమన్నా ఏడ్చుకొని - మనకెదుంకు?

(మాధవం వస్తాడు)

కోదం—బాధ్యతగి రించివాళ్లుప్రవర్తించాలిగాని-ఎన్నాళ్ళని
మనమిట్లా వేళ్ళాడగలం?

మాధ—ఏదో పొరపాటయిందినాన్నా. ఇక జాగ్రత్తగా
వుంటాలే!

కోదం—పొర పాటేమిట్రా! యింకా కుట్టతనమే! అయితే...

ఈ ఆస్తిపాస్తుల్ని ఎలా వుద్ధరిస్తాన్ - ముందు ముందు?

పరం—అందులోని దేవో అనుబోయింది. ఇక దాని సంగ
తెంగుక? పోనిదూ. నేవస్తా మరి.

కోదం—సరే - మాధవం! మీ మామయ్యకు ఒక గుత్తై
రూపాయిలుయివ్వు. ఆ మామోకారు '50' మోడలు మల్టీ
మూలపడిందట. ఏమిటో వెధవకాదు. V=1 కు కబురు
చేసిమామయ్యనుప్రేషన్ దగ్గర దిగపెట్టు. నువ్వుండరా కన
కం - భోజనం చేసి వెళ్తువుగాని.

(కోదండం, పరంధామయ్య, మాధవం వెళ్ళారు.
కనకిం ఒక్కడు అటు యిటు పచారుచేసి సిమెంటు సోఫా
మీద కూర్చుంటాడు. ఇంతలో మాధవం వచ్చి.)

మాధ—ఇక్కడే కూర్చున్నా వేంరా?

కన—ఆ.

మాధ—రాజ్యంతో మాట్లాడుతూ కూర్చోకపోయావ్.

కన—రాజ్యమా? ఎల్లా! రాజ్యం యిప్పుడు పరాయిపిల్ల.

మాధ—పరాయి ఏమిటోయ్ - పరాయి! ఏది ఎల్లా
వచ్చినా - రాజ్యానికి మానాన్న ఎన్ని సంబంధాలు
తెచ్చినా చివరికి రాజ్యాన్ని నీకే యిచ్చేది.

కన—నీ మాటలు వింటుంటే బాగానే వుంటుంది. కాని...

మాధ—కాని.

కన—నీకోరిక నాకోరిక గూడా తీరేట్టులేదు.

మాధ—అదేమిటి?

కన—రాజ్యంకో నావెళ్ళి, శ్యామలతో నీవెళ్ళి, రెండూ
అదేస్థాయిలేవు.

మాధ—శ్యామలతోనా!

కన—ఆ...

మాధ—అదేమిటి?

కన—ఇప్పుడు రాజ్యాన్ని చూడటానికి వచ్చారే.....

మాధ—ఆ.....

కన—నాశ్శుశ్రూషికి పకడికి శ్యామలని ఇస్తారట.

మాధ—ఊ.

కన—శ్యామలను చూడటానికే వా శ్శుశులు వచ్చింది.

మాధ—అహ.

కన—పరిస్థితులివ్వి. ఇక నన్నే ఆశక్త్యుత్తమన్నావ్ చెప్పు.

మాధ—శ్యామలకి సంబంధమా! శ్యామ. కి సంబంధ మేమి
టబ్బా!

కన—వాళ్లే అన్నారు. నువ్వు సమయానికి వచ్చావు గనుక
గాని - బేకపోతే రాజ్యం సంబంధంగూడా సెటిల్ చేసుకు
వెళ్ళేవాళ్ళే - వాళ్ళు.

మాధ—శ్యామల నాతో అనలేదే యిమాట!

(రాజ్యం వచ్చి)

రాజ్యం—నాన్న భోజనం చెయ్యరట. మీరు లేవండి, వం
టయింది.

మాధ—నే తరువాత వస్తాను. ముందు బావకు వడ్డించమను.

వెళ్ళరా - నువ్వు భోజనం చెయ్యి.

కన—సరే.

(కనకం, రాజ్యంతో లోపలికి వెళ్ళిపోయాడు. మాధ
వం కొంచెంసేపు అటు యిటూ తిరుగుతాడు. శ్యామల
గోడవైపుగుండా వస్తుంది)

మాధ—నువ్వా?

శ్యామ—నేనే.

మాధ—ఎందుకొచ్చావ్ ?

శ్యామ—ఎందుకొచ్చావేమిటి? నే చెప్పడూ నీవెనకనే, నీ
ఛాయలాగా నీలోనే వున్నాగా.

మాధ—అంతేగదా. నన్నొదిలి వెళ్ళిపోయావనుకున్నా.

శ్యామ—అలా ఎల్లా అనుకున్నావ్? కమలిసి కాంతి ఎడి
బాయగలదా?

మాధ—ఏమో! సరే. ఇది చెప్పు. ఒక సమస్య. ఒక లలి
తాంగి వకయువకుణ్ణి ముగ్ధుణ్ణిచేసి తన మనోసరసి హంసగా,
తన ప్రేమ మధుకిరణాల్లో చకోరంగా - చేసుకుంది.

శ్యామ—అహ.

మాధ—అంతలో ఒకనాడు - అమాంతంగా వేరొక పురు
షుణ్ణి వరించటానికి సిద్ధపడింది.

శ్యామ—అహ.

మాధ—ఆశలు వాడిపోయిన ఆయువకుడు అప్పుడేంచేరూలి.

శ్యామ—ఏం చేస్తాడూ? ఏ ఆత్మహత్యో చేసుకుంటాడు.

మాధ—కాని యిది ఈ ఉదయమే జరిగింది?

శ్యామ—అయితే నువ్వు శ్యామలనే శంకిస్తున్నావా?

మాధ—శంకిచక ఏం చేయను.

శ్యామ—ఆ భయం నీకేం అక్కర్లే. ఎన్ని అవాంతిరా
లొచ్చినా ఆఖరికి శ్యామల నీదే.

మాధ—అయితే నాకు ధైర్యమే అరె! రాజ్యం వాళ్ళొస్తు
న్నాడు.

శ్యామ—రాజ్యం వాళ్ళా - నేను మిరి.

మాధ—వెళ్తావా. వెళ్ళు.

(శ్యామల వెళ్తుంది; రాజ్యం, కనకం వచ్చారు)

రాజ్యం—నువ్వు భోజనం చెయ్యరాదురా?

మాధ—ఊ... వెళ్ళొస్తా. (అంటూ వెళ్ళారు. రాజ్యంకూడ
వెనకనే వెళ్ళబోగా)

కనకం—రాజ్యం! (ఆగింది)

కన—ఏం లేదు. వెళ్లు.

రాజ్యం—సరే (వెళ్ళబోతుంది)

కన—రాజ్యం!

రాజ్యం—ఏం బావా!

కన—నే వెళ్ళొస్తా.

రాజ్యం—సరే (వెళ్ళబోయింది)

కన—రాజ్యం!

రాజ్యం—(వెనక్కితిరగ్గా)

కన—(తల దించేశాడు)

రాజ్యం—ఏమిటి? - ఏమిటి బావా ఏమిటి?

కన—మనసు పొంగి వస్తోంది. మాటరావటంలేదు.

రాజ్యం—బావా!

కన—ఎన్నాళ్ళిల్లా బాధపడటా? ఎలా తేలని పరిస్థితి
యికెన్నాళ్ళు?

రాజ్యం—నే కావాలని కోరుకుంటున్నానాయితీ? మనసు చంపు
కుని బొమ్మలాగ ఎక్కడ కూర్చోమంటే అక్కడ కూర్చో
నటం ఎన్నాళ్ళని? నేనూ కుమిలిపోతూనే వున్నాను.

కన—నా కళ్ళవెదట నిన్ను పెళ్ళికూతుర్ని చేసి వేరొకరికి
చూపటం నేను భరించలేకపోయాను.

రాజ్యం—మరి నేను-ముళ్ళమీద కూర్చున్నట్లే కూర్చున్నాను.
నీకేం! నువ్వు అదృష్టవంతుడివి. వీల్లేదనగానే తుంచుకు
పోయావ్. నేనో - ఎట్లా తుంచుకుపోగలను? తుంచుకు
పోతే ఎట్లా బ్రతకగలను! ఇది సహించావు, సహం
బ్రతుకు. తినబుద్ధి పుట్టదు. తినక తప్పదు. దుఃఖం పొంగి
వస్తుంది - దుఃఖంచకూడదు. మానాన్న అన్న నన్ను
అన్ని భోగభాగ్యాలతో ముంచెత్తుతున్నారు, ఒంటినిండా
నగలు నింపేశారు, కాని హృదయాన్ని దేంతో నింప
గలరు? వంటిమీద యీనగలు ఎంతబరువో, ఎంత
బాధగా వున్నాయో నీకు తెలీదు బావా...మరే! నువ్వు
చూడలేక పోయావ్; నేను భరించలేకపోయాను.

కన—రాజ్యం!

రాజ్యం—నేను నీదాన్ని, నువ్వు నావాడివి. మనిద్దరం చకటే.

కాని యిద్దరం వ్యక్తులం ఒక ఆత్మ. రెండు శరీరాలు.

ఒకేరీతి. రెండు గుట్టలు. ఒకేబాధ, రెండుపద్ధతులు.

కన—రాజ్యం! ఒక్క మాట.

రాజ్యం—ఏమిటది? ఈహృదయం భాళీయేగా! ఎన్నిమాటల
నైనా భరించగలను.

కన—మనిద్దరిని విడదీసి రెండు జైళ్ళల్లో పడేశారు. ఇద్దరి
మధ్య పెద్దగోడ పట్టారు. ఈ అభ్యంతరాల నధిగమించి
మనం విడిసిపోలేమా?

రాజ్యం—అధిగమించగలిగిన అభ్యంతరాలయితే నాఅభ్యంత
రం వుండదు. కాని 'అధిగమించగల్గిందేనా' అని.

కన—ఎందుకు కాదు?

రాజ్యం—అధిగమించి భరించగలమా?

కన—ఎందుకు భరించలేం? నాతండ్రి, నీతండ్రి, ఏ సహాయం

చెయ్యకపోయినా ఫర్వాలేదు. అమృతం తెచ్చి ఆరగించ

లేకపోయినా కన్నీళ్ళతోనై నాకడుపు నింపుకోలేకపోం.

రాజ్యం—నీతోవుంటే నాకన్నీళ్ళు వున్నట్టే బావా!

కన—అయితే ఎప్పుడు?

రాజ్యం—ఇప్పుడా?

కన—పోనీ త్వరితం?

రాజ్యం—అలాగే.

కన—నిజంగానా - ప్రమాణం చెయ్యి.

రాజ్య—(చేతిలో చెయ్యి వేస్తుంది)

కన—రాజ్యం!

మాధ—(వచ్చి) ఆ. ఆ. ఆగుండి. Pose చాలా బాగుంది.
కదిలిపోయాడేం. ఛ. ఛ. ఒక్కసారి. ఆ - మళ్ళీ అదే
పోజులోకి రావాలి త్వరితంగా.

(అదే Pose లోకి రాజ్యం కనకం వస్తారు)

రాజ్య—(మళ్ళీ కదిలిపోయి) ఆగరా అన్నయ్యా!

మాధ—అహహ. కదలకు. నేను అహ అంటే అహయే.

[వాళ్ళిద్దరూ మళ్ళీ Pose లోకి వస్తారు; ఇంతలో
కోదండం వస్తాడు]

కోద—అదేమిట్రా... Photo - ఈ Pose ఏమిటి, యీ Photo
లేమిటి? ఏడిశావ్! ఆగు.

మాధ—ఎందుకు?

కోదం—ఎందుకా. ఇంకా మే మందరం బ్రతికే వున్నాం.
కాబట్టి చచ్చిన తర్వాత ఎవ్వరికోసం ఎవరూ ఆగట్టలే.

మాధ—అదికాదు నాన్నా!

కోదం—ఏది కాదురా. నువ్వు చేస్తున్న నిర్వాకం చాలు.
ఇక నోరు మూసుకుని నడు.

మాధ—వాళ్ళిద్దరికి యిష్టమయితే నువ్వేంనుకు అడ్డొస్తావ్
మధ్య?

కోదం—ఎవరికి అడ్డురావాలో, ఎవరికి అడ్డు రానట్టిర లేదో
నాకు బాగా తెల్సు. అసలంత వరకు వీణ్ణిక్కడికి రానివ్వ
టం వచ్చింది,

మాధ—అదేమిటి?

కోద—కాదూ విషయం తెల్సిన తర్వాతగూడా. అయిన వాడని యింట్లోకి రానిస్తే, పెళ్ళికాని పిల్లతో యీ సర సాలేమిటి, నువ్వు వాళ్ళతో చేరి యీ పోటోలేమిటి?

మాధ—నాన్నా!

కోదం—నాన్న ఏమిటోయ్ నాన్న, ఇక మీ ఆటలు కట్టి పెట్టాలి. నా యింట్లో యిట్లాంటి అవభంశపు పనులు జరగటానికి వీలేదు. ఒరే కనకం చెబుతున్నా విను. నువ్విక యిక్కడికి రావటానికి వీలేదు. రాజ్యంతో మాట్లాడటానికి వీలేదు. ఈ పిచ్చి వేషాలు యిక సాగవు. నువ్విక్కడికి వచ్చినట్లుగాని, మాట్లాడినట్లుగాని చూశానా జాగ్రత్త!

మాధ—నాన్నా! ఎందుకని వూరుకుంటున్నాను. ఇది నీ యిల్లు. నా యిల్లు గూడా.

కోదం—నీ యిల్లా!

మాధ—ఆ. ఈయిల్లు నాది. యీ ఆస్తి నాది.

కోదం—ఏడిశావ్! నే కప్టపడి...

మాధ—నువ్వేం కప్టపడి సంపాదించలే. నీ యిల్లు ఆపాతది ఇది మా అమ్మది. చచ్చిపోయిన మీ పెద్దనాన్నకొడుకు ఆస్తికి వారసుణ్ణి నేను.

కోద—అగరా - నా కోసం మీరిద్దరూ ఎందుకు దెబ్బలాడుకుంటారు! నే పస్తా - పెళ్ళిస్తా మామయ్యా!

కోదం—ఊ

(కనకం వెళ్తాడు. రాజ్యం దుఃఖంతో వెళ్ళిపోతుంది)

కోదం—ఓ - ఇంతవరకూ వచ్చిందన్నమాట.

మాధ—ఏమిటి నాన్నా నువ్వు కూడ? వాళ్ళిద్దరికి పెళ్ళి చేయటానికి నీకేమిటి అభ్యంతరం?

కోదం—అభ్యంతరం పెట్టింది నేనా మొదట ?

మాధ—కాని మళ్ళీ మామయ్యే వచ్చి అడిగాడుగా.

కోదం—అడిగాడు. కాని, ఎప్పుడు? ఆస్తి పోయింతడువాలే వాళ్ళకు మొదట నేనఖిలేక పోయిన కారణం వల్లనే యిప్పుడు నాకూ వాళ్ళఖిలేదు.

మాధ—అయితే యీ పట్టుదలలే ప్రధానమన్నమాట.

మీ పట్టుదలలవల్ల మనసున్న మనువు నొదిలేసి వీళ్ళిద్దరినీ బాధపెడతావన్నమాట. అంతేగా?

కోదం—ఆ మాటకొస్తే అంతే.

మాధ—అంతేనా? ఆలోచించు నువ్వుగూడా. రాజ్యం సుఖం కోరితే నువ్వట్లా అనవ్.

కోదం—ఆ.

మాధ—రాజ్యం గొంతు కోయదలిస్తేనే వేరే సంబంధం ఆలోచించు.

కోదం—ఆ...పీటికేంలే.

మాధ—అది ఏ నూతిలోనో పడితే తెలుస్తుంది.

కోదం—ఏడిసింది,

మాధ—వేళాకోళం అనుకుంటున్నావా?

కోదం—నువ్వు నిజం అంటావా?

మాధ—అయితే ఆ రోజు వచ్చేదాకా కాచుకుకూర్చో.
ఉన్నది ముగ్గురం. ఇంత సిరి సంపదలతో వున్నాం.
ఇల్లా వకరి నొకరం కష్టపెట్టుకుంటే భగవంతుడు తిన్నగా
చూసిన రోజుల్నిగూడ చేతులార పాడుచేసుకున్నవాళ్ళ
మవుతాం.

కోదం—ఏడిశావులే - యీ వేదాంతాని కేముచ్చిందిలే.

మాధ—ఆ. అంతే - డబ్బు కళ్ళు కప్పేస్తుంది.

కోదం—నువ్వు నాకు నీతులు బోధిస్తున్నావా?

మాధ—తప్పు చేస్తుంటే పెద్దరిక మేమిటి?

కోదం—నీ తప్పులు నువ్వు దిద్దుకో ముందు.

మాధ—అంటే?

కోదం—అంటే నీకూ - నాకూ - వంశానికి అప్రతిష్ట తెచ్చే

ప్రేమ ప్రసంగాలు కట్టిపెట్టు.

మాధ—.....(మాట్లాడడు)

కోదం—ఇప్పుడొచ్చిన సంబంధం నీ వల్లనే తప్పిపోయింది.

ఇల్లాగే మరో రెండు సంబంధాలు తప్పిపోతే అప్పుడు

రాజ్యాన్ని కనకమే కాదంటాడుకూడ.

మాధ—.....

కోదం—నా కళ్లు మూసుకుపోయా యన్నావే. ఆ మాట

నిజమే. కాని యివ్వాళే కళ్ళు తెరువులు పడ్డాయ్.

ఇక యీ ఆస్తి నీది. ఇక నీకూ నాకూ వున్న ఋణం
బ్రతికినన్నాళ్ళూ రెండు పూటలా గుప్పెడు మెతుకులు.
దయ వుంటే వాటికి లోపం చెయ్యకు.

మాధ—నాన్నా -

కోదం—అంతేగాదురా - నువ్వనే మాటకు అర్థం! మీరూ
పెద్దవాళ్ళయినారు. మేం చెప్పటం మీరు వినటం
అంటూ వుంటేగా. మీరనే మాటే సాగనివ్వనియ్యి.

(Peon వచ్చి కాగితం యిస్తాడు)

కోదం—(కాగితం చదువుతాడు)

మాధ—ఏటమిది?

కోదం—మన పెద్దగుమాస్తా బొంబాయి వెళ్ళాడుగదూ.

మాధ—ఓ.

కోదం—వెళ్తూ - Ship Book చేసుకొస్తానని లక్షరూపా
యలుకూడా తీసుకెళ్ళాడు వారం రోజుల క్రిందట. కాని
వా డింకా బొంబాయి చేరి లేదటలే.

మాధ—ఏమిటి ?

కోదం—వాడు సంసారంతోగూడ వెళ్ళాట్ట.

మాధ—సంసారంతో గూడానా !

కోదం—అవును.

మాధ—అయితే యిక తాడా !

కోదం—ఇంకేం వస్తాడు ?

మాధ—లక్షరూపాయలు !

కోదం—లక్షకూపాయలు (నవ్వుతాడు)

నాకరు ఉత్తరాలు తెస్తాడు)

కోదం—ఏమిటది...రిజిష్టరు ఉత్తరం - (తీసుకు చదివి)

మీ పెద్దనాన్న కొడుకు వుంచుకున్నదాని కొడుకు
ఉత్తరం రాశాడు, ఆస్తి అంతా తనదేనని— తనే
వారసుడనీ... (పెద్దగా నవ్వుతాడు)

మాధ—ఏందుకు నవ్వుతావ్ ?

కోదం—నడిమంత్రపు సిరి పోతున్నదిగదా అని. (మళ్ళీ
నవ్వాడు)

మాధ—ఉంటే ఉంటుంది పోతే పోతుంది. కాని నవ్వుతా
వెందుకు ?

కోదం—ఎటువచ్చింది - అటు పోతుందిగదా అని.

మాధ—ఉన్నదే వుంటుంది - మ రేం ఫరవాలేదు.

(Telegraph Peon వస్తాడు)

మాధ—ఏమిటది.

కోదం—Telegram.

మాధ—ఏమని (తీసుకుని చదువుతాడు)

కోదం—ఏమని.....ఏమని...ఎమని చెప్పవేం.

మాధ—మనం నరుకు పంపిన ఓడ మునిగిపోయిందిట.

కోదం—ఆ.

మాధ—రెండులక్షలున్నార నవ్వు.

కోదం— $2\frac{1}{2}$ లక్షలు, $2\frac{1}{2}$ లక్షలు (నవ్వుతాడు)

మాధ—నాన్నా.

కోదం—నాకు తెలుసు. బండ్లు ఓడలైతే - ఓడలు బళ్ళు
గావు. (నవ్వుతాడు)

మాధ—చాలింక వూరుకో.

కోదం—ఎందుకు! ఎందుకు వూరుకోవాలి? ఈ ఆస్తి వచ్చిన
నాడూ నవ్వానూ. అంతా పోయిన నాడూ నవ్వుతాను.

మాధ—అదేమిటి?

కోదం—నువ్వెవరు నన్ను వద్దనటానికి.

మాధ—(కోపంతో) నేనెవర్నా!...ఎవర్నా! (Peon వచ్చి
ఉత్తరం యిస్తాడు)

కోదం—ఏమిటది?

మాధ—(చింపి చదువుతూ) Income Tax. 50 వేలు, 50
వేలు, 50 వేలు కట్టాలి. ఎక్కణ్ణించి తేను?

కోదం—తెచ్చికట్టూ, కాల్లు, వ్యాన్లూ, అన్ని అమ్మి తెచ్చి
కట్టూ.

మాధ—అన్నీ! అన్ని అమ్మితే నేను మిగుల్తాను.

కోదం—రాజ్యం నేనూకూడా మిగుల్తాం.

మాధ—ఓ...ఇక నేను వక బికారినా!!

కోదం—బికారులు బై రాగులు నయం. అడుక్కు తినగలరు.
మనకదీ చేత కాదు. అయింది. నేననుకున్నంతా అయింది,
కావల్సింది అయింది.

మాధ—ఇక అడుక్కు తినటమే మిగిలింది. ఇంకేం పదండి.

అంతా పదండి అడుక్కుతింటానికి.

కోదం—నువ్వు తెచ్చిపెట్టలేనంటే అల్లాగే. నువ్వు ముందు బయల్దేరు. నీవెనుక నేను, నావెనుక రాజ్యం - పదండి- అందరూ పదండి. జోలెలు బుజానవేసుకుని దిక్కులేని వాళ్ళమమ్మా యింత అన్నం పెట్టండి! గతిలేనివాళ్ళ మమ్మా యింత గంజిపోయండి.

(అంటూ అభినయిస్తూ వెట్టిగానవ్వుతూ లోపలి కెళ్ళాడు)

మాధ—ఏమిటిది పిచ్చా - వేళాకోళమా?

శ్యామ—(గోడమీదనుంచి) రెండుకలసిన కచ్చ.

మాధ—నువ్వొంకా యిక్కడే వున్నావా?

శ్యామ—నేనెప్పుడూ నిన్ను కనిపెట్టుకునే వున్నాగా. ఉన్నా. అన్నీ విన్నా.

మాధ—విన్నావా? అయితే నా సర్వనాశనం ఎలా ప్రారంభమైందో విన్నావుగా. ఇక నేను పరమధరిద్రుణ్ణి. ఇక దరిద్రం అనుభవించాలిగాబోలు.

శ్యామ—నిశ్చర్యం అనుభవించినతరువాత దరిద్రం అనుభవించటం కష్టమే. కాని సుఖపడాలనే కోరిక తీవ్రంగావుంటే మార్గాలు దొరక్కపోతాయా?

మాధ—ఏమిటా మార్గం?

శ్యామ—సుఖపడాలనే గట్టి పట్టుదలతో ప్రయత్నిస్తే మనిషికి కావాల్సిన ధనం సంపాదించుకోలేకపోడు. బహుశా

కాస్త కాశిన్యం అవసరమేమో. అదిసరే - రాజ్యం
కనకంతో వంటినిండా సొమ్ముతో యింట్లోంచి వెళ్ళబో
తోంది. పో - చూడు.

మాధ—రాజ్యమా!

శ్యామ—ఆ. కనకంతో...

మాధ—కనకంతోనా...రాజ్యం (అంటూ గబగబ లోపలి
కెళ్ళాడు. శ్యామల గోడ దిగపోతుంది కొంతసేపటికి
రాజ్యంతో వచ్చి) మాధవం.

మాధ—ఏంపనే యిది?

రాజ్యం—అన్నయ్యా! (దుఃఖిస్తూ కూర్చుంటుంది)

—: తెర:—

—

మూడవ రంగము

[అదే రంగం—తెర ఎత్తేసరికి రంగమంతా అలాకార రహితంగా కనిపిస్తుంటుంది. తోటంతా ఎండ్లి పోయింది. వసారాగూడా పడిపోయింది. రాజ్యంసోఫానువ విచారంగా కూర్చుని వుంది. కోదండం ప్రవేశిస్తాడు. రాజ్యాన్ని చూశి దగ్గర కెళ్తా:]

కోదండం—ఇక్కడ కూర్చున్నా వేమే వంటరిగా? అదేమిటి కన్నీళ్ళా! హు, కన్నీళ్ళు. ఏడాపులు. ఏడు. ఏడవటానికే పుట్టింది మీరంతా అంతా. కలిసి ఏడవండి. సుఖపడమని లక్షలు చేతిలో పెట్టాను. లక్షాధికారులు ఇవ్వాలి భిక్షాధికారులయ్యారు. ముప్పైత్తుకుని బతికినాసరే, పస్తుండి చచ్చినా సరే. లే, ఇక్కడ కూర్చుంటే ఆ వంట ఎవడు చేస్తాడు. కూర్చుంటే పనులయ్యే రోజులు ఎప్పుడో పోయినయ్యే. నీటుగా చీరకట్టుకుని గోటుగా కూర్చుండే రాత వుండదూ. లే - వున్నదేదో వండి తగలెయ్యి. మాట్లాడవేమే - మొద్దులాగ? (రాజ్యం లేస్తుంది) ఆగు వాడేడి?

రాజ్యం—ఎవరూ?

కోదండం—ఇంకెవరూ? మన చౌర్యాగ్యుడు.

రాజ్యం—అన్నయ్యా?

కోదండం—ఆ.

రాజ్యం—ఏ మొ !

కోదం—ఏ మొ - ఏ మొ - అన్నింటికి పోగయ్యారు నిర్భాగ్య
దామోదరులు.

[పరంధామయ్య వస్తాడు]

పరం—ఇక్కడున్నారా బావగారు!

కోదం—ఆ. ఇక్కడే తగలజ్డాం, ఏం పొద్దున్నే వచ్చారు?
వేళకొస్తే వుంటుందో వుండదోనని వారం చెప్పి పోవ
టానికి వచ్చారా.

పరం—అహహ.

కోదం—వెనకటి కోజులు కాదయ్యాయ్. ఇప్పుడు దినదిన
గండం. తెలుసా?

పరం—ఆ. ఈ బీదరుపులకేం బావా! నేను గుంటూరునుంచి
వస్తూ దిగాలే. భోజనంభోగరాజుగారి యింట్లో, అక్కడే
మన మకాం కూడ.

కోదం—నేనా మాట అనుకుంటూనే వున్నా. అయితేయిట్లా
వచ్చావేం?

పరం—వచ్చినపని ఖచ్చితంగా చెప్పాలంటే మాధవంతో
మాట్లాడటానికి వచ్చాను.

కోదం—ఏమిటా మాటలు.

పరం—హుహుహు, ఏమిటంటే ఎట్లా చెప్పటం? వాడు
కూడ వస్తే వుమ్మడిగా మాట్లాడవచ్చు. యీ మాటను

రాజ్యం పెళ్ళి విషయం అనుకు టున్నావేమో. అవి మాత్రం కావు.

కోదం—సురి నాకు గూడ తెలియవల్సినవి కావన్నమాట.
పరం—అహహ. నీకు తెలియకుండాఎట్లా? మీరిద్దరూ సంప్ర
దించుకుని తేల్చువల్సినదే.

కోదం—అయితే తేల్చి చెప్పరాదూ?

పరం—అహహ! మరేం లేదు. మొన్న నీ మధ్య మాధవం
యీ యింటిని అమ్మ చూపాడని విన్నాను.

కోదం—ఆ.

పరం—అహహ. మన భోగ రాజుగారే అన్నారు.

కోదం—నాకు తెలియకుండానే అమ్ముతానన్నాడా!

పరం—నీకు తెలుసుననే అనుకున్నా అహహ. ఇదీ ఆయనకు
వినికిడవల్ల తెల్సిందిలే. అందుకని నిజమో! కాదో!
మిమ్మల్నడిగి తెల్సుకుందామనీ...

కోదం—నిజమయినా నీకెందుకిది?

పరం—అహహ - మరేం లేదు - మన కనకానికి మొన్న
మధ్యనే Ban లో Manager అయింది.

కోదం—అహ.

పరం—Manager అయిం తర్వాత యీ పుద్యోగం బాగానే
పుండనిపించింది నాకు.

కోదం—అయితే.....

పరం—ఎట్లాగా వాడి పూల్లో పుండవలసినవాడే గదాలని-

కోదం—అని...?

పరం—అని మీరీయిల్లు అమ్మితే నేనే కొందామని. వాణి

కెట్లాగూ ఒక యిల్లు కావాలిగా యీ పూళ్లో?

కోదం—ఇది అమ్మటం, నువ్వు కొనటమూనా?

పరం—అహహ - అమ్మితేనే కొనటం.

కోదం—యిల్లు అమ్మటాదాకా వచ్చిందీ. ఇది అమ్మటం

విషయం నాతో ఎప్పుడూ అనలేదే మాధవం!

పరం—ఆ, నీతో అనటం ఎందుకూ అని అనలేదేమో -

కోదం—నాతో అనటం ఎందుకూ - నాతో కాకపోతే నురె

వరితో అంటాడు?

పరం—అహహ - ఎవరితోనైనా అనటానికి ఏముంది?

ఈ యిల్లు వాడిదాయె.

కోదం—వాడిదీ!

పరం—కాదూమరి, వాడి తల్లి ఆస్తి కాదూ యీ యిల్లా!

కోదం—అయితే మాత్రం! నాతో చెప్పక్కర్లే?

పరం—అహహ, చెప్పక్కర్లేదుగా.

కోదం—చెప్పక్కర్లే. చెప్పకుండా ఎల్లా అమ్ముతాడో,

నువ్వెట్లా కొంటావో చూస్తాగా.

పరం—ఉహుహు. కోప్పడకు, నీ కొడుకు అన్న మాటయిడి.

నువ్వు కాదంటే నే చేసేదేముంది? మాధవం మాత్రం

ఏం చేస్తాడు?

మాధ—(వస్తూ) ఏమిటి కాదనేది!

పరం—ఈ యిల్లు అమ్మతావని భోగ రాజుగారంటేనూ—

మాధ—అవును. అమ్మతానన్నాను.

పరం—చూశావా ?

కోదం—చూశాను.

మాధ—అమ్మతానంటే ! ఏం జరిగింది దిప్పడు ?

పరం—అమ్మితే నేనే కొందామనుకున్నానే.

మాధ—నువ్వా !

పరం—సరేలే. ఇవ్వన్నీ తర్వాత మాట్లాడుకుందాం. రాజ్యం

పెళ్ళెప్పుడు చేస్తారూ ?

కోదం—నే చచ్చినప్పుడు!

పరం—అహహా ! అదేమిటి ! అల్లా అంటావ్ !

మాధ—అంతే ! చచ్చినప్పుడే ! చస్తే అందరి పేడా నని

ల్తుంది.

కోదం—ఆ క్షణంకోసం కాచుకు కూర్చున్నావా ? ఆయితే

నీకు ఆశాభంగమే !

మాధ—ఆశాభంగమే ! చచ్చేనా సుఖపెట్టవు నన్ను.

పరం—ఏమిటా - ఎప్పుడూ లేంది - ఇల్లా మాటలు మీరి

పోతున్నారు ! మీ యిద్దరికి పడదా ఏం ?

కోదం—ఆ ! ఆ ! పడటాలే. కనపడటంలే కాదుకూతలు !

పరం—బాగుంది.

కోదం—బాగానే వుంటుంది. తండ్రి కొడుకు పోట్లాడు

కుంటుంటే కళ్ళారా చూట్టానికి - బాగానే వుంటుంది.

(కోదండం కోపంగా వెళ్ళిపోతాడు)

మాధ—మామయ్య!

పరం—ఏమిటా యిది?

మాధ—ఆయనంజేలే. నీకు తెలుసుగా! మా పరిస్థితి చితికి పోయింది. వచ్చినదంతా ముచ్చట పడినంతసేపు నిలవ లేదు. నమ్మితావో - నమ్మవోగాని పచ్చడి మెతుకులు కూడా వేళకుండటంలేదు. బయటికి చెప్పకోటానికి వీలేదు. చెప్పినా నమ్మరు. ఈ పరిస్థితుల్లో వున్న రెండిఘూ అమ్మేసి ఏ పరాయి వూళ్ళోనన్నా నమ్మ దిగా కాలం గడపాలని వుంది. పాలమ్మిన చోటే నీళ్లు అమ్మలేంగా!

పరం—అని బాగానే వుంది.

మాధ—అవునా? - అదే మాట ఆయన అనడు. మాట మాట్లాడితే ఆస్తి పోగొట్టింది నేనని ఆడిపోస్తాడు. అదే మిటి అంటే కోపం. నేను మాత్రం ఏం చేస్తాను చెప్పాలదృష్టం లేకపోతే!

పరం—ఏం చేస్తావులే...

మాధ—నేనేం తెలివితక్కువతనంతో ఆస్తి పోగొట్టానా?

పరం—అహహా! అని ఎవరనగలరులే - ఎదటపడి.

మాధ—పోయిందెప్పుడూ తిరిగి రాదుగదా. కనకనే వున్నదాంతో ఎట్లాగయినా తంటాలుపడదామంటే వినడు.

పరం—వినక ఏమంటాడూ?

మాధ—ఉన్నదాన్ని అమ్మి చిన్న వ్యాపారం ఏదో చేద్దామంటే వద్దుగాక వద్దంటాడు.

పరం—ఎట్లామరి!

మాధ—ఎట్లాగో అదీ చెప్పడు. ప్రతిదానికి నన్ను తిట్టటం తప్ప ఏమీ చెయ్యడు. చెయ్యటం చేత కాకపోతే నూరు రోడు.

పరం—అహహా! ఇదేగి బావుండలేదురా!

మాధ—అందరికి సుఖపడాలనే వుంటుంది. బాగుపడి పైకి రావాలనే వుంటుంది. నాశాయశక్తులూ తగిలిన దెబ్బకు తట్టుకోవాలనే ప్రయత్నిస్తున్నా. తనూ చూస్తూనే వున్నాడు. ఇట్లాంటప్పుడు తనెట్లా వుండాలి?

పరం—జాగ్రత్తగా వుండద్దూ!

మాధ—చేసినదేదీ కలిసిరాక నానా అగచాట్లూ నేను పడుతుంటే యింకోకిరాగానే కాస్త సానుభూతన్నా చూపాలా!

పరం—వద్దూమరి!

మాధ—అందుకనే నేనూ ఆలోచించి తేల్చుకున్నాను. ఏమైనాగానీ, ఏపనైనా చెయ్యనీ నేను, నా సుఖం, నా స్వలాభం తప్ప వేరేం ఆలోచించటంలేదు. అందరికి వున్నట్లే నాకూ జీవితాన్ని బాగుచేసుకోవాలనుంది. నా బాగుకు ఎవరడ్డాచ్చినా పాటించేదిలేదు! లక్ష్యపెట్టేది లేదు - అది తండ్రేకానీ - చెల్లెలేకానీ.

పరం—దాంట్లోనూ అర్థం లేకపోలేదు.

మాధ— నే బాగుపడాలి. పైకిరావాలి. అది ఏవిధంగానైనా సరే, అన్యాయం అని ఆగిపోను. స్వార్థం అని వెనక్కు తియ్యను. అసత్యమని ఆలోచించను. నాలక్ష్యం వక్కలే ఎలాగైనా డబ్బుసంపాదించాలి. ఎలాగైనా ధనవంతుణ్ణివాలి. ఎలాగైనా సరే.

పరం—ఉహుహు.

మాధ—ప్రపంచంలో సాధారణంగా అందరూ అసహ్యించుకొనేవి, నీచకార్యాలనబడేవి చాలావున్నై! వాటినిచూచి యిన్నాళ్ళు నేనూ అసహ్యించుకొన్నా. కాని పొరపాటు పడ్డాను. అలా అసహ్యించుకోబట్టే యీనాడు యిలా అయ్యాను. ఒక్క నీచపుపనితో బాగుపడ్డవాళ్ళు చాలామంది వున్నారు. ఆచరణలో ఏ నీచానికి దిగవలసి వచ్చినా యిక వెనక్కి తియ్యను. నాకు ఆవకాశం దొరికితే ఏ నీచమార్గాన్నైనా వినియోగించుకుంటాను.

పరం—అహహ. అంతే, అంతే. నీకిప్పుడు 25 ఏండ్లుకాదూ? నేనిప్పుడు 25 ఏండ్ల క్రిందటిసంగతి చెప్పబోతున్నాను. అప్పటికి నువ్వింకా పుట్టలే. కనకం పుట్టలేదూ... అప్పుడు నాకు 25 ఏండ్లు. చాలా బీదవాణ్ణి. బీదవాణ్ణి నేనొక్కణ్ణికాదనుకో; మీనాన్నకూ అప్పుడు ఏంలేదు - ఆ సాతయిల్లు - రెండు ఎకరాల పొలంతప్ప - నాకదీ లేదు. నేను 3rd Form Fail అయి ఒక వ్యాపారస్తుడి

దగ్గర 30 రూ॥కి గుమాస్తాగా చేరాను. మూడు ఏళ్ళు
30 రూ॥తో నానా అవస్థలు పడ్డాను. ఎందుకు పడ్డానో
తెల్సా!

మాధ—ఎందుకు?

పరం—నువ్వు చెప్పిన యీ ఆదర్శాలు, అనుమానాలూ
పట్టుకు వదలక. ఒకనాడు నీలాగే బాధపడి చివరికి దొరి
కిన అవకాశం ఉపయోగించుకున్నా. చేరదీసి వుద్యోగ
మిచ్చిన వ్యాపారస్తుణ్ణి పూర్తిగా దివాలా కొట్టించాను.
అతన్నీ. అతని వ్యాపారాన్నీ, వదిలేసి నేనేదో వ్యాపా
రం అతనికే పోటీగా మొదలెట్టాను. ఎంత మోసం,
అన్యాయం చెయ్యగలనో అంతా చేశాను. ఫలితం...
నేను లక్షలు - లక్షలు సంపాదించ గలిగాను. తరువాత
సంపాదించట మేముందిలే. అంతా సంపాదిస్తారు. కాని,
యీ దరిద్రానికీ, సాభాగ్యానికీ మధ్య వక్కటి జరిగింది.
ఎవడు నన్ను చేరదీసి పోషించాడో వాడే వకరోజు వచ్చి
నన్ను రేటు తగ్గించవద్దని, తగ్గిస్తే తను నాశనమైపోతా
డని అడిగాడు. నాకు ఒక్కటే సమస్య అయిపోయింది.
తగ్గిస్తే అతను నాశనమై పోతాడు. నాకు పెద్ద లాభం
మేం లేదు. నాకు వ్యాపారంలో ప్రత్యర్థి లేకుండా
పోతాడు. నేను నా స్వార్థాన్నే కోరుకున్నా. అతను తిం
డికి లేకుండా పోయాడు.

మాధ—అహ.

పర—ఇక అహ ఏముంది, మనకున్నవి రెండే అబ్బాయి!
 ఇహం - పరం, మన కళ్ళకు కట్టినట్లు కనిపించేది ఇహం!
 ఉండో లేదో కూడ తెలియనిది పరం. ఈ యిహంలో—
 యిక్కడ - నానా బాధలు పడి ఎక్కడో పరంలో సుఖ
 పడే బనులు ఇక్కడే సుఖపడి అక్కడే కష్టపడదాం.

మాధ—నువ్వనేది నిజమే ననుకుంటాను. మామయ్యా!

పర—అబ్బాయ్! ఆదర్శాలన్ని చాలా బాగుంటాయి -
 వింటానికి, ఆచరించాలనే కుతూహలం ప్రతివాడికీ వుం
 టుంది. త్యాగం, స్వార్థం, ప్రేమ ఇల్లాంటి ఆదర్శాలన్ని
 నాకూ బాగానే నచ్చుతాయి. నేను తప్ప యితరు
 లెవ్వరైనా యీ సద్గుణ సంపత్తితో ప్రవర్తిస్తే చూశి
 సంతోషించటంలో నేనేం లోపం చెయ్యను. గాంధీగారే
 వున్నారనుకో. ఆయన్ని చూస్తే ఎంత ఆనందం! కాని
 నన్నూ గాంధీగా రవనుంటే!— అక్కడే వస్తుంది చిక్కు!
 ఈ ప్రపంచంలో తను పడుతున్న అవస్థలో గాంధీగారు
 ఆనందించ గల్గడేమొ, ఆ అవస్థలో ఆ అవస్థలన్ని నేనూ
 పడగలనుకాని ఆ అవస్థలో సంతోషించటం నాచేత కాదు.
 మాధ—నాకూడ చేతకావటం లేదు.

పరం—స్వార్థంతో ప్రవర్తించటం చాలా కష్టమైన పని.
 మనస్సును రాయి చేసుకోవాలి. దయా దాక్షిణ్యాలు
 వదిలేయాలి. ఒక్కొక్కప్పుడు మనసు మైనం లాగ కరిగి
 పోతుంది. కాని అప్పుడే మనం జాగ్రత్తగా వుండాల్సింది.

మనస్సు చలించకుండా బిగబట్టి ఎంత కఠినమైనపనైనా చెయ్యాలి. ఈ కార్య దీక్షతో మనం పని చేస్తే కావల్సింది సాధించవచ్చు, కావల్సినంతా సంపాదించవచ్చు. మాధ—అవును. సుఖపడాలంటే క్రూరకార్యాలుకూడ చెయ్యవలసి వస్తుంది. సుఖపడటం ప్రపంచంలో క్రూరత్వానికే చేతనవును. ఆ...ఆ (భంగారు పడతాడు)

పర—ఏమిటది?

మాధ—ఈ మాట యిదివరకెవరో నాతో అన్నారు.

పర—ఎవరూ?

మాధ—ఎవరూ! ఎవరంటే - ఎవరబ్బా! - ఎవరోలే! కాని అది నిజమే. సుఖపడటం ప్రపంచంలో క్రూరత్వానికే చేతనవును.

పర—ఎవరంటారు యీ మాట! తన సుఖంకోసం ఎంత క్రూరానికి దిగినవాడైనా - ఎన్ని హత్యలు చేయగల్గిన వాడయినా - యీ మాట మాత్రం పైకి అనలేడు.

మాధ—కాదు - ఎవరో అన్నారు.

పర—అనరు. ఒకవేళ అంటే, వాళ్ళెవరో నీ శ్రేయస్సే తన శ్రేయస్సుగాను, నీ స్వార్థమే తన స్వార్థంగా భావించే వాళ్ళయివుండాలి. అంటే తన స్వార్థంకోసం నీస్వార్థాన్ని పురికొల్పుతున్న వాళ్ళన్నమాట.

మాధ—ఆ!

పర—లేదా! నీ అంతరాత్మే అన్నదేమి! జ్ఞాపకం తెచ్చుకో? ఒక్కొక్కప్పుడు అంతరాత్మ యిట్లాంటి అమూల్యమైన సందేశాలిస్తుంటుంది.

మాధ—బహుశా నా అంతరాత్మేనేమి! ఏదైనా రింగులు తిరిగి పోతున్న నామనసు, కాస్త నిశ్చలమయింది.

పర—అయితే మరి, ఇల్లు అమ్ముతానన్నమాట నిజమేనా?

మాధ—అమ్మాలేవస్తుంది? నేనీవూరినుంచి వెళ్ళిపోవాలి. ఇక్కడ తలెత్తుకుని తిరగలేను. అందుకే ఇల్లు అమ్మేయాలని వుంది.

పర—అయితే నాకు తెలీకుండా అమ్మకు. ఒకరికి అమ్మేది, నాకే అమ్ముదువుగాని. మరి మీనాన్న వోప్పకుంటాడా?

మాధ—ఆయన ఒప్పకునేదేమిటి? ఈయిల్లు మా అమ్మది, అంటే నాది. ఆయనదేముంది?

పర—అహహ... ఆసంగతి ఆయన ఆలోచించటం లేదులే!

మాధ—ఆయన ఆలోచిస్తే యిందాకా తెచ్చాయి.

పర—సరే! మరి - నేవస్తాను. ఎప్పుడన్నా కనకం కని పిస్తున్నాడా.

మాధ—లేదు. కనిపించి నాలుగయిదు నెలలయింటి.

పర—వాడి వ్యవహారంకూడా కాస్త చూద్దూ.

మాధ—ఏంచూడను?

పర—రాజ్యాన్ని మీరివ్వనన్నాధుగదా - ఇక యిప్పటికీ వాడిమనసు మార్చుకుని మళ్ళీ నాతో కలిసివుండకపోతే ఎట్లా? హాహ సాకొక్కడే కొడుకుగదా.....

మాధ—అలాగే.

పర—మరి నేరానా - వస్తా. అన్నీ ఉత్తరం రాయి.
నిమ్మదిగా.

మాధ—సరే.

(పరంధామయ్య వెళ్ళబోతుండగా గోడ అవతల నుంచి జాజిపూల చెండుతో ఒక ఉత్తరం వచ్చి పడుతుంది.)
పర—ఇదేమిటి.

మాధ—ఏం లేదు. గాని.....

పర—అహహా! ఏంలేకపోవటమేమిటి?...ఏదో.....

మాధ—ఏంలేదు. సరే - ఆల్లాగే ఉత్తరం వ్రాస్తాలే.

పర—ఊ! సరే! అయితే వస్తా (పరంధామయ్య వెళ్ళాడు)

మాధ—(గోడవైపుగా చూస్తూ) ఎవరది?

శ్యామ—నేనే (వచ్చి)

మాధ—ఓ - నువ్వు యిక్కడే వున్నావా?

శ్యామ—ఎప్పుడులేసిక్కడ?

మాధ—అయితే మేం మాట్లాడుతున్నదంతా నువ్వు
విన్నావా?

శ్యామ—ఆ - అన్నదంతా ఆచరిస్తావా?

మాధ—ఆ. ఆచరించక తప్పేట్టులేదు.

శ్యామ—బాగా ఆలోచించుకో!

మాధ—సుఖపడటం కూర్చున్నానికే చేతనవును. నాక్కా
వాల్సింది సుఖం - ధనం - ఇవి సంపాదించాలి ... కాని
ఎట్లాసంపాదించటం! ఎట్లా! - ఏంచేస్తే వస్తుంది ధనం!...

శ్యామ—తేలికమార్గం వక్కానింది చేస్తావా?

మాధ—చేస్తాను. ఏమిటది?

శ్యామ—రాజ్యం నగలున్నయ్, అవి తీసుకో - 25 వేలు చేస్తయ్.

మాధ—రాజ్యంనగలా! అవును. 25 వేలు చేస్తయ్. అవి చాలు - అవిచాలు.

శ్యామ—కాని తొందరపడకు - బాగా ఆలోచించు.

మాధ—ఇంకా ఆలోచనెందుకు? అంతకంటే వేరే మార్గం కనిపించటం లేదు మరి.

శ్యామ—ఆగు. ఒకనాడు రాజ్యంసంగతికంటే నీసంగతే ఆలోచించమన్నాను. ఆనాడు నీస్వార్థంకోసం రాజ్యానికి అడ్డంవెళ్ళలేనన్నావ్.

మాధ—అవును. ఆపాపపుక్షణం ఏనాటికీ రాకుండా భగవంతుణ్ణి ప్రార్థించాను. కాని ఆ పాపపుక్షణం రానే వచ్చింది.

శ్యామ—అగు. తొందరపడకుండా ఆలోచించు. నీఆదర్శాలన్నీ వక్కాసారి జ్ఞాపకం తెచ్చుకుని ఆలోచించు. సకల సౌఖ్యాలలో ఓలలాడుతున్నప్పుడు ఆదర్శాలు పాటించటంలో విశేషం లేదు. ఈనాడు ఈ ఆశాపాశంలో తగులుకున్నప్పుడే నీ ఆదర్శాలకు పరీక్ష.

మాధ—నా యావత్తు భవిష్యత్తు పెద్ద సమస్యగా ఎదురు నిల్చి వుంది. ఇంకా ఆలోచనెందుకు? నేను రాజ్యం

నగలు తెస్తాను. నువ్వు నీ నగలన్నీ వెంటతీసుకురా.
మగో దూర ప్రాంతానికెళ్ళి మన జీవితాలను పునర్ని
ర్మించుకుందాం. ఆలస్యం చెయ్యద్దు - వెళ్ళిరా.

శ్యామ—ఇంత దిగజారిపోతావనుకోలేదు మాధవం. వస్తా.
(శ్యామల గోడ దిగి వెళ్ళింది. మాధవం ఒక్క
క్షణం ఆలోచించు)

మాధ—శ్యామలా!

శ్యామ—(లోపల్నించి 'ఆ' అని పలికింది)

మాధ—ఉన్నావా - వెళ్ళావా?

శ్యామ—వెళ్ళబోతూ ఆగా.

మాధ—ఆగు. నీతో నూట్లాడాలి. నే వస్తున్నా.

[శ్యామల వెళ్ళినవైపే తనూ వెళ్ళాడు. కాసేపుండి
కనకం రెండో వైపునుంచి దొంగలాగ వచ్చాడు.]

కన—రాజ్యం (నెమ్మదిగా పిలిచాడు రాజ్యం వస్తుంది)

రాజ్యం—(వచ్చి) నువ్వా బావా! ఎట్లా వచ్చావ్!

కన—ముందుగోడ దూకి వచ్చాను.

రాజ్యం—ఎందుకు?

కన—అన్నీ తేల్చుకోటానికే.

రాజ్యం—అంటే.

కన—నన్నిప్పుడు మా Bank లో Manager గా వేశారు.

ఇక నా కాళ్ళమీద నేను నిలువగలను.

రాజ్యం—అవునట.

కన—నువ్వు పెద్దదానివైనావ్!

రాజ్యం—అయితే?

కన—యింకా... నేనంటే నీకిష్టమేగా?

రాజ్యం—అట్లా అడుగుతావేం బావా!

కన—అయితే నాతో వచ్చేయ్యరాదూ?

రాజ్యం—వచ్చేయ్యనా?

కన—ఆ...మాట్లాడవేం - నీకు తెలియదు రాజ్యం - నేనెంత బాధపడుతున్నానో నీ కోసం. మా నాన్నసి, ఆస్తిని వదిలేశి దరిద్రుణ్ణయ్యాను. ఈ ఉద్యోగం దొరికింది. దొరికిన ఉద్యోగంలో కష్టపడి అహోరాత్రాలు పనిచేసి యీ Manager పదవి సంపాదించాను.

రాజ్యం—ఆ.

కన—నీ కోసం కళ్ళపెంట నెత్తురు పడుతున్నా పనిచేశాను. పగలు ప్రొద్దుపోయేదాకా ఆఫీసులో పని, ఇంటికి వచ్చి నీ కోసం పరితాపం. ఇలా ఎడారి జీవితం గడిపాను. ఎన్నిరోజులు నిద్రాహారాలు మర్చిపోయానో దేవుడికే తెలుసు. నేనేదో తెంపుకుపోయి సుఖపడుతున్నా ననుకున్నావుకదూ? ఇదీ నా సుఖం.

రాజ్యం—బావా!

కన—ఇప్పుడు మీ వాళ్ళ పని చితికపోయింది. అందుకే నీ -

రాజ్యం—వెళ్ళిపోదామంటావా?

కన—ఆ.

రాజ్యం—బావా! (సందేహిస్తుంది)

కన—ఆగావేం? అను - నా ఆశలన్నీ త్రుంచి పోగులు
పెట్టావో, ప్రోదిచేసి పోషిస్తావో.

రాజ్యం—పద బావా - వెళ్ళిపోదాంపద.

[కోదండం యింట్లోంచి బయటకు వస్తాడు.]

కోదం—(వస్తూ) నాకు తెలుసును నువ్వామాట అంటావని!
నాకు తెలుసు—యిది ఏనాచో జరిగబోతోందని. (రాజ్యం,
కనకంభయంతో వెనక్కి వెనక్కినక్కి వెళ్తాడు) రాజ్యాన్ని
నీతో రమ్మని ప్రేరేపిస్తున్నావుకదూ కనకం? రాజ్యం!
నువ్వేమంటున్నావ్ - పద - పోదాం అంటున్నావ్. నాకు
తెలుసు మీరిద్దరూ వెళ్ళిపోతారని, ఇది నేను తెలుసుకుని ఆప
లేనని.

రాజ్యం—నాన్నా!

కోదం—కనకంతో నీవెళ్ళి నాకష్టంలేదని నీకు తెలుసుగ
దమ్మా. కాని యిప్పటివరకు లేని ధైర్యం యిప్పుడు వచ్చి
'పద పోదాం' అంటున్నావ్ - నే నొప్పుకుంటున్నాను.
నాకేం శక్తిలేదు. మిమ్మల్నిద్దరీ నేను ఆపలేను. నేను
దరిద్రుణ్ణి; సికృష్టుణ్ణి; నన్నెవరు లక్ష్యపెడతారు యీ
ప్రపంచంలో? మీకీద్దరికీ యిట్టమేకాబట్టి మీరు వెళ్ళిపో
వచ్చు. ఈపళ్లు లేని పెద్దపులిగిమీరు లక్ష్యపెట్టవచ్చు లేదు.

రాజ్యం—నాన్నా,

కోదం—కాని జ్ఞాపకముంటే, వీలుంటే, మీనాన్న చచ్చాడా
బ్రతికాడా అన్న విషయం మాత్రం అప్పుడప్పుడు తెలుసు
కుంటూవుండు.

రాజ్యం—(కళ్ళనీళ్ళు తిరుగుతాయి.) నాన్నా !

కోదం—దుఃఖమా! ఎందుకు? తండ్రిఅంటే లక్ష్యంలేనివాళ్ళకి
ఎందుకు దుఃఖం? ఇది చూస్తే మీ అన్నయ్య నవ్వుతాడు
తెలుసా! వెళ్ళవచ్చు. మీరు నిర్భయంగా నిరభయతరంగా
వాకిటిదోవన వెళ్ళవచ్చు. మిమ్మల్ని ఆపగల ధైర్యం
గాని, సామర్థ్యంగాని, అధికారంగాని నాకిప్పుడులేదు.
మీరు వేళకి రెండుమెతుకులువేస్తే తిని బ్రతకవలసిన
వాణ్ణి మిమ్మల్ని కాదని నేబ్రతకగలనా. వెళ్ళండి - వెళ్ళి
పోండి. వెనకటి వృద్ధవాక్యాలలోవున్న ఆశీర్వాదబలం
యిప్పుడులేదు. అందుకని మిమ్మల్ని నేను దీవించను
కూడా. కాని - కాని - కాని ఒక్కమనవిమాత్రం వుంది-
మనవికాదు - ఒక వేడికోలు - అహ; కాదు - ఒకవిన్న
పం. అబ్బే! కాదు - ఒకభిక్ష; దయాభిక్ష. నీమనసు కరి
గితే ప్రసాదించు. అంతే.

రాజ్యం—ఏమిటినాన్నా అది? - ఏమిటిదంతా?

కోదం—నువ్విక్కడే వున్నావుగా ! ఇన్నాళ్ళనుంచి చూస్తు
న్నావుగా మాధవాన్ని?

రాజ్యం—ఆ,

కోదం—వా డికమీద నాకు అన్నంపెడతాడన్న ఆశవుండం
టావా - సరిగ్గాచూస్తాడంటావా! వాడికి నేనెంత బరు
వుగా వున్నానోచూతావా - వాడు కొడుకు-నువ్వుకూతు
రివి. ఆడవాళ్ళగుండె జాలిగుండె అంటారు. నీకేమన్నా
నామీద జాలిమిగిలితే నాకీ ఒక్కభిక్షే పెట్టు.

రాజ్యం—ఏమిటది! ఏమిటిది! ఏమిటదినాన్నా!

కోదం—ఏంలేదు - నీమెళ్ళో హారం-వంటిమీదవున్న సగలు.

రాజ్యం—ఆ!

కోదం—ఇచ్చివెళ్ళు. బ్రతికినన్నాళ్లు రెండుపూటలా తిండికి
మాడిపోకుండానే వుండాలని నీకుంటే వుండటానికి యిచ్చి
వెళ్ళు.

రాజ్యం—ఆ.

కోదం—పెంచి పెద్దచేసిన ప్రేమ మిగిలివుంటే కన్నతండ్రి
కడుపుకొట్టకు.

రాజ్యం—నేనాసంగతి ఆలోచించలేదు నాన్నా.

కోదం—నువ్వు యివ్వనంటే నే చేసేదేంలేదు. ఏమైనా చేస్తే
అన్నయ్యతో చెప్పి యిప్పుడే యింట్లోంచి వెళ్ళగొట్టిస్తావ్.

రాజ్యం—నాన్నా!

కోదం—ఇవి ఇచ్చానని అన్నతో చెప్పకు. చెప్పదలిస్తే
యివ్వకు.

రాజ్యం—ఇచ్చేస్తా నాన్నా -అన్నీ యిచ్చేస్తా - నీకే యిచ్చే
స్తాను. ఇదిగో హారం - యిదిగో గొలుసు - చంద్రా.

హారం, డైమండ్ నెక్లేసు లోపల అలమారలో వున్నాయి.
 ఇవిగో గాజులు (తీసి యివ్వబోతూ అనుమానించి)
 గాజులు - గాజులుకూడ యివ్వనా నాన్నా! (కంట తడి
 పెడుతుంది)

కోదం—ఇవ్వమ్మా బావ వుద్యోగంలో వున్నాడు. మళ్ళీ
 అన్నీ చేయిస్తాడు. అవన్నీ మళ్ళీ చేయిస్తాడులే.

రాజ్యం—(గాజులు తీసి యిచ్చి) రా నాన్నా (కోదండం
 రాజ్యం లోపలికెళ్ళారు. కొంచెంసేపు కనక వంటరిగా
 వున్నాడు. తరువాత రాజ్యం వస్తుంది)

కన—ఇచ్చేశావా!

రాజ్యం—ఁ

కన—అన్నీ!

రాజ్యం—ఁ, అన్నీ...

కన—రాజ్యం!

రాజ్యం—ఏం?

కన—నిన్ను ఏమనాలో తెలియటం లేదు! నీకేం విచారంగా
 లేదు?

రాజ్యం—ఎందుకు?

కన—నీకా నగలక్కర్లేదా!

రాజ్యం—అక్కర్లేదు. నువ్వుండగా నాకేమీ అక్కర్లేదు.

కన—నీన్నే మనటానికి తోచటం లేదు రాజ్యం! దేనికీ
 మాటలు చాలటం లేదు. కానీ యీ మాట మూత్రం

అసగలను. నాకెంతో గర్వంగా వుంది నిన్ను చూస్తే.
పద పోదాం. (ఇద్దరూ బయటకు వెళ్ళబోతూ)

రాజ్య—అటెక్కడికి

కన—యిటు వెళ్దాం (గోడవైపు చూపిస్తాడు)

రాజ్య—అహ యిటు వెళ్ళచ్చుగా! (ఇంటిలోపలివైపు చూపిస్తుంది)

కన—వద్దు. యిటే పోదాం. అటు మీనాన్న వున్నాడు.

రాజ్యం—యిటు వెళ్ళచ్చు. నాన్న వున్నా వెళ్ళమన్నాడుగా?

కన—అహ! పద మరి.

[మాధవం రెంకో వైపునుంచి వస్తాడు.]

మాధ—అటెక్కడికి!

(ఇద్దరూ ఆగాడు)

మాధ—అటు నాన్న వున్నాడు.

రాజ్యం—(వెనక్కి తిరిగి చూశి) ఓ...యిటు నువ్వున్నావ్!

కన—పద రాజ్యం! మాధవం! - రాజ్యం నేనూ వేళ్తున్నారా!

మాధ—ఎక్కడికి?

కన—ఎక్కడికీ లేదు. రాజ్యం నాతో వచ్చేస్తోంది.

మాధ—అహ. (తెల్లబోతాడు)

కన—అలా అయిపోయాంవేరారా?

మాధ—(నిట్టూర్చి) మరే లేదు.

కన—అలా అయిపోనూ వేం?—నీకు యిష్టమేగా మా యిద్దరి
పెళ్ళి!

మాధ—ఆ - యిష్టమే గాని...

కన—మరి? సందేహిస్తావేంరా!

మాధ—ఏం లేదు. నీకు తెలుసుగా - మా పరిస్థితులు.
నేను సామాన్యంగా వున్నప్పుడూ, అమిత భాగ్యవతులతో
వున్నప్పుడూ మీ యిద్దరి సంతోషమే కోరాను.

కన—అవును. మరి యిప్పుడు?

మాధ—ఇప్పుడూ మీ యిద్దరి శ్రేయస్సే కోరుకున్నాను.
నేనేమాత్రం సరియైన పరిస్థితుల్లోవున్నా యింత బాధ
పడేవాణ్ణికాదు. కాని.

కన—చెప్పరా - అదేమిటో!

మాధ—మీ యిద్దరి పెళ్ళీ నే ఖచ్చపెట్టి చెయ్యలేను.

కన—ఆ బాధ నీకేమిఖచ్చేదు. మేము...

మాధ—కాని దురదృష్టవశాత్తూ యింకా మిమ్మల్ని బాధ
పెట్టాల్సివస్తుంది.

కన—ఏమిటి?

మాధ—నే నెల్లాగన్నా నిలదొక్కుకుని బాగుపడాలనే నా
తాపత్రయం. నా దగ్గర ఏ వ్యాపారం చెయ్యటానికి
దమ్మిడిలేదు. కనక అన్యధా భావించక.....రాజ్యాన్ని
తన నగలు యిచ్చి వెళ్ళమను,

రాజ్యం—నేనేం తీసుకెళ్ళటంలేదురా అన్నయ్యా! ఈవక్క-
చీరే, ఇది నువ్వే నాకు ప్రెజెంటు చేశావ్...యిదీ
వుంచెయ్యనా పోనీ...

మాధ—దీని సంగతి కాదమ్మా- నగలు - ఎక్కడపెట్టావ్?

రాజ్యం—నగలా!

మాధ—ఆ...నగలు - నగలు-నగలు-ఇంకా నా చేత అని

పించాలా - ఆ మాట?

రాజ్యం—అన్నీ యింట్లోనే వున్నయిరా.

మాధ—ఎక్కడ?

రాజ్యం—నాన్న దగ్గరే?

మాధ—నాన్నదగ్గరా!!

రాజ్యం—ఆ - నాన్న - యిప్పుడే అన్నీ తీసుకున్నాడు!

మాధ—ఎం చేసుకుంటాడు?

రాజ్యం—ఏమో!

మాధ—ఎందుకు తీసుకున్నాడు?

రాజ్యం—ఏమో!

మాధ—ఊ!

కన—ఏమంటావురా - వెళ్ళమంటావా?

మాధ—నాన్న ఏడీ!

రాజ్యం—ఎందుకు?

మాధ—నాన్న ఏడీ!

రాజ్యం—లోపలున్నాడు.

మాధ—పిలు !

రాజ్యం—ఎందుకు ?

మాధ—పిలు ముందు.

రాజ్యం—ఎందుకురా?

మాధ—ఎందుకో చూద్దవుగాని - పిలుముందు.

[కోదండం ప్రవేశిస్తాడు]

కోదం—పిలవనక్కలే - నేనే వస్తున్నా - ఎందుకు ?

మాధ—రాజ్యం సగలు తీసుకున్నావటగా !

కోదం—అవును. తీసుకున్నాను. ఏం తీసుకుంటు ?

మాధ—ఇచ్చే శైయ్యి. అవ్వ నాకు కావాలి.

కోదం—ఇవ్వను. అవ్వ నాకూ కావాలి.

మాధ—నాకూ నా భవిష్యత్తుకు అవి కావాలి. వాటితో

నేనో ఉపాధి కల్పించుకోవాలి. నీకు తెలుసు - అవ్వ

తప్ప నాకు ఆధారం లేదు.

కోదం—అవ్వే నాకూ ఆధారం. వేరే నాకూ ఏంలేదు.

మాధ—నీకాధారం నేనున్నా. నాకు తిండి పుండగా నీకు

లోటు చెయ్యను.

కోదం—ఏమి ! నాకా సమ్మకంలేదు.

మాధ—సన్ను సమ్మవా ?

కోదం—ఎందుకు సమ్మాలి ?

మాధ—సమ్మకపోయినా సరే - అవి యిల్లా యియ్యి.

వాటిని నే నొదులుకో లేను.

కన—ఏమిటి గోల ?

మాధ—నువ్వాగు. ఇది యిప్పుడే తేల్చుకోవాలి. వే
రేమన్నా వ్రుంతు వీటికి పాల్పడేవాడినికాదు. ఈ దౌర్భా
గ్యపు స్థితిలో అవి తప్ప గతిలేదు. నా ముందు జీవితా
నికి వీటితో, శ్యామలతో పునాది వేసుకోవాలి.

కన—ఏమిటి - శ్యామలతోనా - ?

మాధ—ఆ - శ్యామలతో - యిప్పుడే వస్తుంది.

కన—ఇక్కడి కొస్తుందా?

మాధ—ఆ. ఇక్కడికే వస్తుంది. వాళ్ళమ్మా నాన్నా వప్పు
కోకపోయినా వస్తుంది. ఎవ్వరీనీ లెక్కచేయకుండా
వస్తుంది. మా యిద్దరి భావిజీవితాలకూ ఎవరడ్డం వచ్చినా
లెక్కచేయ్యం. నా సుఖానికి ఏం చెయ్యాలి వచ్చినా
చేస్తాను.

కన—ఏమిటూది. (అంటూ అడ్డం వెళ్ళగా మాధవం
అతన్ని తోసేస్తూ)

మాధ—నువ్వుదుకో (కోదండంతో) సిళ్ళయించుకో - ఏది
యిష్టమో!

రాజ్యం—ఆగన్నయ్యా!

మాధ—నువ్వుదుకో రాజ్యం!

రాజ్యం—నువ్వేం చేస్తున్నావో అలోచించుకోరా - వక్కసారి. (శ్యామల గోడమీదనుంచి చూస్తుంటుంది)

మాధ—అలోచించక్కర్లేదు, నా శీఘ్రతాన్ని నాశనం చేసిన వేలు పురుగుల్ని చంపేస్తున్నాను. తప్పకో నువ్వు - నాకెవ్వరడ్డం వచ్చినా పేలిపోతారు - నువ్వైనా కనకమైనా సరే.

కన—నీకు నిజంగా పిచ్చెక్కింది.

మాధ—ఆ, పిచ్చెక్కింది. కాని ఎవరు...ఎవరు ఈపిచ్చికి కారణం? ఎవ్వరు నాసుఖాన్ని దోచుకున్నవాళ్ళు? ఎవరు - నాఅభివృద్ధికి ఆటంకమైనవాళ్ళు? - తప్పకోగల్గినవాళ్ళు తప్పకోండి - చావదలచినవాళ్ళు చావండి.

(ముందుకువస్తున్న మాధవాన్నిచూసి రాజ్యం గబగబా వెళ్ళి కోదండానికి అడ్డం నిలుచుంటుంది. కనకం మాధవాన్ని పట్టుకోబోతాడు. మాధవం వదిలించుకుంటూ)

తప్పకోరాజ్యం! - చెపుతున్నా తప్పకో - తప్పకో తొందరగా-లేకపోతే గుండు యిద్దరిగుండెల్ని చీల్చి దూసుకుపోతుంది - తప్పకో.

కోదం—రాజ్యం! - తప్పకో (రాజ్యాన్ని ప్రక్కకుతొస్తూ) రాజ్యం తప్పకోకపోతే యిద్దర్నీ పేల్చి చంపుతావు!-

చెల్లెలి నగలేకాకుండ చెల్లెలి ప్రాణాలుకూడ తీసుకుంటాన్. హు! ఇవిగో నీకు కావల్సిన నగలు - ఈ నగలు తీసుకునేముందు యీ ప్రాణాల్ని తీసుకో - ఈ ప్రాణాల్ని తీసుకుంటే ఎక్కువగా సుఖపడతాన్. పేల్చు, నగలు తర్వాత తీసుకో.

మాధ—అంతవరకు వస్తే వదుల్తాననుకున్నావా? - ఇంతవరకు నచ్చితరువాత ఆగుతాననుకున్నావా? కానియ్యి-యిదిగో (పేల్చుబోగా)

కన—మాధవం! (శ్యామల గోడమీద కనిపిస్తుంది)

శ్యామ—(గోడమీదనుంచి) మాధవం! - ఆగు - నేనొస్తున్నాను.

మాధ—ఆగను. శ్యామలా నువ్విక్కడికి రాకు.

శ్యామ—ఆగు - నేనొస్తున్నాను. (గోడదిగి వెనకగుండా వస్తుంది. కనకం మాధవాన్ని గట్టిగా పట్టుకున్నాడు. ఈ హడావుడిలో అశ్రద్ధగావున్న కోదంబ చేతిలోంచి నగలమూటను రాజ్యం లాక్కుని మాధవందగ్గర కొచ్చి యిస్తుంది)

కోదం—రాజ్యం!

రాజ్యం—(యిస్తూ) ఇవిగో రా నీనగలు.

మాధ—నగలు - నగలు. ఇకమీరందరు యిల్లు విడిచిపోండి.
నాకడ్డంరాకుండా వెళ్ళిపోండి.

(రాజ్యం కనకం గబగబా కోదండందగ్గర కెళ్ళి)

రాజ్యం—రానాన్నా, పోదాం రా.

కన—పోదాం పద మామయ్యా.

కోదం—ఎక్కడికి?

కన—మాయింటికి.

కోదం—రాను. ఇది నాయిల్లు - నాయింట్లో నే వుంటాను.

మాధ—మళ్ళీ మొదటికిరాకు. ఇల్లువిడిచి పొమ్మని మొదటే చెప్పాను. నేనింకా జంతువునైపోకుండా వుండాలంటే నన్ను, యియింటిని వదిలి వెళ్ళిపో - (లోపలికొచ్చిన శ్యామల మాధవాన్ని చూస్తూ సస్త్రబుర్రాలై నిలిచి పోతుంది.)

కోదం—వెళ్ళను - వెళ్ళటానికి వుండలేదు. చావటానికే వున్నాను.

కన—పదమామయ్యా. ఇప్పుడు వాదించి లాభంలేదు. వాణ్ణి మనమే పశువునిచేశాం. కాస్సేపుంటే మళ్ళీ వాడే మనిషవుతాడు.

రాజ్యం—రానాన్నా. అంతా తర్వాత ఆలోచిద్దాం.

కోదం—కాదు - చంపనీ - పేల్చిచంపనీ - పోవటంకంలే
చావటమే మంచిది.

(కనకం, రాజ్యం కోదండాన్ని యింట్లోకి లాక్కునిపోతూ)
రాజ్యం—పదనాన్నా కచ్చలతో ఎవరు ఎవర్న సాధించ
గలరు. మాయింట్లో నాతో వుండువుగాని రా.

కన—పద మామయ్యా!

కోదం—రాను- నన్ను వదలండి. కొడుకు చేతుల్లో నే చచ్చే
పుణ్యం మీరుకట్టుకోండి. నన్ను వదలండి.

కన—నువ్వు మూర్ఖంగా ప్రవర్తిస్తే ఎట్లా? - రా.

(ఇద్దరూ కోదండాన్ని లాక్కుని పీసుకుపోతారు)

మాధ—వెళ్ళారు. వెళ్ళారు. వెళ్ళిపోయారు. నిజంగా నేను
రాక్షసిగా మారిపోకముందరే వెళ్ళారు. శ్యామలా! ఇక
రా. నాభాగ్యం నువ్వు - నీకుతోడు యీభాగ్యం - రా-
శోషించిన యీ మనస్సులో సౌఖ్యబీజాల్ని వేదజల్లు,
అమృతంవర్షించి శ్యామలాల చిగిరించి రాజనాలు పడించు,
కమలిపోయిన గుండెలు చల్లబడటానికి మాటలతో
మాధుర్యాల నొలికించు, మాట్లాడు. మాట్లాడి యీ
గుండెమంటలు చల్లార్చు.

శ్యామ—(నిష్ఠురంగా) ఏం మాట్లాడమంటావ్?

మాధ—ఏదైనానీరే. ముందుయీ ఆవేదన చల్లా. అబ్బ, ఒక కఠినమైన పనిచెయ్యటం ఎంతకష్టం. అవలంతా దహించుకు పోతోంది. నువ్వే నాకుపశాంతి చేకూర్చాలి. నీ సహజవాక్చతురితో నన్ను చకితుణ్ణిచెయ్యి. నీ అసమాన విలాసాలకు పలుకులు కూర్చినన్ను పులకింపచెయ్యి. ఒక్కసారి - ఒక్కసారి నీపలువరుస దుచిరాలు మెరిసేట్లు ఆమెగుపు మైదీగనై నేను మేఘమండలిమీద మోద ముందేటట్లు వక్కసారి మాట్లాడు.

శ్యామ—ఇంకా ఏం మాట్లాడను?

మాధ—ఏ మాటైనానీరే, నీ మాటే వక పాట. నీ నలుకే వక కావ్యం.

శ్యామ—ఆగు. నీ కోసం కోకిల గానాన్ని కల్పించి విసిరించటానికి నేనేం కవయిత్రిని గాను. మాధవం! - నేనాశించిన ఆదర్శ పురుషుడివి కాదు నువ్వు. స్వార్థంతో తండ్రిని తరిమివేసి చెల్లెలి నగలు దోచుకున్న నీచుడివి. స్వార్థంతో నన్ను, నా మనోధనాన్నీ, నా సౌందర్యాన్నీ, నా ఆభరణాల్నీ కోరిన స్వార్థపరుడివి నువ్వు. నీ ఆనందానికి నీ సుఖానికి నీ ధనంలాగ నన్ను వక సాధనాన్ని చెయ్యాలని చూస్తున్నావ్.

మాధ—నిజమే. శ్యామలా! ఈ పరిస్థితులు నన్నిట్లా మార్చి నేశాయి.

శ్యామ—ఏ పరిస్థితులు ? పరిస్థితులతో మారిపోయేవాడు పరమపురుషుడవుతాడా ? సామాన్య పరిస్థితుల్లో ఆదర్శాలకు అజ్ఞులు చాచావు. అన్ని ఆదర్శాలు మాట్లాడావు. ఒక్క దాన్ని గూడ నిల్పుకోలేకపోయావు. సామాన్య పరిస్థితుల్లోనూ, భాగ్యశాలివైనప్పుడూ చెల్లెలి మీద ఎంతో ప్రేమ కనపరచావు. తండ్రిని గౌరవించావు. నేను స్వార్థాన్ని బోధించినా త్రోసిపుచ్చావు. కష్టాలొచ్చేటప్పటికి అన్ని ఆదర్శాలు విడనాడావు. కాని యీనాటిదే అసలు పరీక్ష. ఈ నాటిదే నీ నిజరూపం. నీ నిజరూపం తెలుసుకున్నాను. ఇక నే వెళ్తున్నాను..

మాధ—వెళ్తున్నావా ? నన్ను విడనాడి వెళ్తున్నావా!

శ్యామ—ఆ. వెళ్తున్నాను.

మాధ—అలాంటిది శ్యామలా! నీ కోసం యింత త్యాగం చేశాను.

శ్యామ—నా కోసం కాదు. నువ్వు త్యాగమంటున్నదే నీ స్వార్థం. నాకోసం కాదు. నీ కోసమే నీ వాళ్ళను వెళ్ళగొట్టావు. నే వెళ్తున్నాను.

మాధ—ఆగు శ్యామలా! నిన్నుకూడా వదులుకుని జీవి తాన్ని సరికొని చేసుకోలేను.

శ్యామ—నే వెళ్తున్నాను. (బయటికి వెళ్ళిపోతూఅంటుంది)

మాధ—నా ఆశల్ని భగ్నం చేయ్యకు.

శ్యామ—నే వెళ్తున్నాను.

మాధ—అశలు నిరాశలై తే సాహసానికి దోవతీస్తయి.

శ్యామ—నే వెళుతున్నాను.

మాధ—ఆగు శ్యామలా! (తుపాకి తీస్తాడు)

శ్యామ—నే వెళ్తున్నాను.

మాధ—చెపుతున్నా - ఆగు శ్యామలా - ఆగు - ఆగు

శ్యామలా - శ్యామలా - శ్యామలా ఆగు -

(తుపాకితో పేలుస్తాడు. నిరాశగా వెనక్కివచ్చి క్రింద కూలిపోతాడు. నెమ్మదిగా తలెత్తి)

నాలో వున్న స్వార్థాన్ని ఖాసీ చేసేశాను.

(తల వాళ్చేశాడు)

—: తేర :-

